

VISIT...


LANZAROTE
Caliente.COM

చందమామ

ఏప్రిల్ 1977



**పిల్లలలో చాలమంది అవసరమైనన్ని
పాలు తాగరు**



అందుకే వారికి కావాలి కాల్షియం-శాండ్కో బిళ్ళలు

భారతదేశంలో చాలమంది పిల్లలలో కాల్షియం కొరత ఉంది మరి, మీ పిల్లలలో కూడానా? మీ పిల్లలకు కావలసిన కాల్షియం పోషణ వారి పళ్ళకూ, ఎముకలకూ లభిస్తోందా అన్నది మీరే చూసి చెప్పగలరు. వారిలో అందరూ రోజుకు చెరో 3 పెద్ద గాసుల పాలు తాగుతున్నారా? లేదు! అయితే వారికి కాల్షియం-శాండ్కో బిళ్ళలు తప్పని సరిగా కావలసిందే. కాల్షియం-శాండ్కో గట్టిపళ్ళు, దృఢమైన ఎముకలు పెంపొందించుకు తోడ్పడుతుంది. విటమిన్ సి, డి, బి12 తో బలపరచుకోండి, రాస్ బెర్రీ రుచిగల కాల్షియం-శాండ్కో బిళ్ళలు బలే రుచికరమైనవి. పిల్లలు అవసరమైన మొత్తం పడతారు. కాల్షియం-శాండ్కో — ప్రపంచంలో మేలైన కాల్షియం స్విట్ టేక్ లెండ్ లోని శాండ్కో వారు రూపొందించినది.



మీ పిల్లలకు రోజూ కనీసం
4 కాల్షియం-శాండ్కో
బిళ్ళలు కావాలి 2 బిళ్ళలు
ప్రతిసారి తాగేసే ముందు



కాల్షియం-శాండ్కో
గట్టి పళ్ళు, పటిష్టమైన
ఎముకలకోసం




daCunha/CS/19 P TEL

నామ్మతో బలే మజా

అదృష్టవంతులు గెలుపొందేందుకు 1001 బహుమతులు

ఈ క్రింది సంఖ్యల కలిపి ఐదు చిత్రాలలో ఏది ఇక్కడి
భాగంలో సరిపోతుందో చెప్పకోండి చూద్దాం



త్వరపడండి! మీ జవాబుతోపాటు క్యాడ్ బరీస్ జెమ్స్ యొక్క ఖాళీ ప్లాస్టిక్ ప్యాకెట్

ఒకటి జతపరచి వంపండి. సరియైన జవాబు పంపిన మొదటి 1001 మంది విజేతలకు రూ. 11 విలువగల స్టేట్ బ్యాంక్ కానుక చెక్ లు లభిస్తాయి.

మీ జవాబు, మీ పేరు, మీ చిరునామా కూడా అంగీకరిస్తే చితి అక్షరాలలో వ్రాయండి.
మీ ఎంప్రీలను ఈ క్రింది చిరునామాకు పంపండి.
"Fun with Gems" Dept B-23
Post Box No. 56, Thane 400 601.
ఎంప్రీలు గ్రహించబడేందుకు ఆఖరి తేదీ:

30-4-1977

చార్లెట్ మధ్యలోగలిగిన రంగురంగుల క్యాడ్ బరీస్ జెమ్స్

CHAITRA-C-69 TEL

ప్రతి పక్షమూ దాదాపు రెండు లక్షలమంది చదువు
తున్నారు. ప్రతి కుటుంబం లోనూ వనితలున్నట్టే-‘వనిత’
కూడా ప్రతి కుటుంబంతోనూ కలిసి వెలిసి, తానూ ఒక
‘సభ్యురాలు’గా మారు తున్నది! ప్రతి కుటుంబానికీ
‘అవసరం’ అనిపించు కుంటున్నది!



మీ మంచి అలవాట్లలో మరొక మంచి అలవాటు 'వనిత' ప్రతి సంచికా చదవడం!
వనిత

చందమామ బిల్డింగ్స్ : మద్రాసు 600 026

చందమామ

సంస్థాపకుడు : ' చక్ర పాణి '

సంచాలకుడు : నాగిరెడ్డి

1976 జనవరిలో చందమామ పాఠకులకు "అబద్ధం" అన్న కథ ఇచ్చి పోటీపెట్టాం. ఆ కథలో సభికుడు రెండు అబద్ధాలు ఆడాడు. "రాజా, అబద్ధం ఆడి మిమ్మల్ని నమ్మించగలను" అన్నది మొదటి అబద్ధం. కాని అతను రెండో అబద్ధం- "ఇంకా చెప్పేదేమిటి? గెలిచాను"-చెప్పినదాకా మొదటిది అబద్ధం అని ఎవరూ గ్రహించలేరు. పోతే, రాజు స్పష్టంగా రెండో అబద్ధాన్నే నమ్మాడు. ఎందుకంటే అది రాజు ప్రతిజ్ఞను బలపరుస్తుంది గనక. రు 100 లు. బహుమానం పొందినవారు : వంగర భగవాన్, కొత్తపేట, శీలంవారివీధి, గుంటూరు.

సంపుటి 60 ఏప్రిల్ '77 సంచిక 4

విడి ప్రతి : 1-25 : : సవత్సర చందా : 15-00



ఆమోలీవారిణి

ద్వీ ర గి త : యజురీదంఠ

ఆర్యోవా. యదీవా దృప్త:

పరేషాం శరణాగతః. తిరిడడడ ౦౧౯౧

అరి: ప్రాణా స్పృహత్యజ్య ద్రుత "ంద్యజత"

రక్షితవ్యో కృతాత్మనా. యంర యజురీదంఠ

ద్వీ ర గి త : యజురీదంఠ (యజురీదంఠ దీక్షాంధ్యజత

[కస్తంబో ఉండేవాడైనా, పాగరుబోతు అయినా శత్రువు శరణు వేడితే నశ్చితబుద్ధితో
[ప్రాణాలు ఒడ్డి అయినా సరే రక్షించాలి.]

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగతాః శరణాగతాః శరణాగతాః శరణాగతాః

శరణాగత రక్షణ



నాకాయోగము

జెడడ . యశస్విభావంధ్రయం తెదీతల ఆడ ద్రిరాడార్థ ద్రితు : యడద్రరడ
 జెడడ్రక రడడ శాదరెగడెడ రడడ 46 రడడ్రయి రడడరడరడ : యడద్రరడ

విష్ణుశర్మ రాజకుమారులతో ఇలా
 ఆనాడు :

“శత్రువు మిత్రుడుగా నటించినప్పటికీ
 అతన్ని విన్నదూ నమ్మవద్దు. అలాటి
 కపటమిత్రుడు సహాయంతో కాకులు
 గుడ్లగూబలు ఇల్లు కాలేకాయి.”

“అదేలాగ?” అని రాజకుమారులు
 అడిగాడు. విష్ణుశర్మ వారికి కాకోలూకయం
 కథ చెప్పాడు.

దక్షిణదేశంలో ఒక పెద్ద అరణ్యంలో
 అసంఖ్యాకమైన శాఖలు కలిగి, అంతులేని
 ఊడలు దిగిన మహా వటవృక్షం ఉండేది.
 దాని మీద మేఘవర్షం అనే కాకిరాజు
 తన కాకిబలగంతో నివసిస్తూండేది.

అక్కడికి ఒక కోసు దూరాన ఒక
 కొండచరియలోని గుహలో అరిమర్దనం

అనే గుడ్లగూబరాజు తన అనుచరులతో
 నివసించేది. దానికి కాకిరాజుతోనూ,
 కాకులతోనూ బద్ధవైరం ఉండేది. గుడ్ల
 గూబరాజు, దాని అనుచరులూ ఎక్కడ
 కనిపిస్తే అక్కడ కాకులను చంపేస్తూండేవి.

ఆ కారణంగా వటవృక్షం మట్టా ప్రతి
 రోజూ కొన్ని కాకులు చచ్చిపడి ఉండేవి.

ఒకనాడు కాకిరాజు తన మంత్రిలనూ,
 సలహాదార్లనూ పిలిచి ఇలా అన్నది :

“పెద్దలారా, రాత్రి వేళ మనం
 నిద్రలో ఉండి, చూడటానికైనా శక్తిలేని
 అసహాయస్థితిలో ఉన్నప్పుడు మన శత్రు
 వులు మనకు చాలా నష్టం కలిగిస్తున్న
 సంగతి మీ రెరిగినదే. పట్టపగలు గుడ్ల
 గూబలు చూడలేవన్న మాట నిజమే. కాని

ఆ సమయంలో అవి తమ పర్వతగుహలో
 భద్రంగా ఉంటాయి. ఆ గుహను మనం

‘చందమామ’

పట్టలేం సరేగదా, అది ఎక్కడ ఉన్నదీ కనిపెట్టనుకూడాలేం. శత్రువునూ, వ్యాధిని పెరగనివ్వటం ప్రాణహాని అంటారు. కనక, మనం బతికి బాగుండాలంటే ఈ తీవ్రనమస్యను ఎదుర్కోవాలి. అపాయాన్ని ఎదుర్కొనటానికి ఆరు మార్గాలు : శత్రువుతో రాజీపడటమూ ; శత్రువుతో యుద్ధంచెయ్యటమూ ; మన స్థావరాన్ని మార్చటమూ ; ఉన్న స్థావరాన్ని బలపరచటమూ ; బలవంతులైన మిత్రులను సంపాదించటమూ ; యుక్తి చేత గాని, వంచన చేత గాని కార్యసిద్ధి పొందటమూనూ. మనం ఏ పద్ధతి అవలంబించాలో నిర్ణయించటానికి రహస్యసమాలోచన ఏర్పాటుచేస్తున్నాను."

ఇలా అని కాకిరాజు ఉజ్జీవీ, సంజీవీ, అనుజీవీ, ప్రజ్ఞీవీ, చిరంజీవీ అనే తన మంత్రులతోనూ, స్థిరజీవి అనే వృద్ధ సలహాదారుతోనూ రహస్యసమాలోచన జరిపింది.

అది ఒక్కొక్క మంత్రి అభిప్రాయాన్ని అడిగింది.

"రాజా, శత్రువు బలాధ్యుడు. మనకు అతడితో యుద్ధం సాధ్యంకాదు. మనకు బలం చేకూరేదాకా మనం శత్రువుకు తలవంచాలి. ప్రాణాపాయస్థితిలో బలవంతులతోనూ, దుర్మార్గులతోనూ సైతం శాంతి నెరపాలి. ప్రాణం ఉంటేనే ఆశ అనేది ఉండేది. యుద్ధం జూదంలాటిది. గత్యంతరం లేకపోతేనే యుద్ధానికి దిగాలి.



సాధ్యమైనంత అనుకూల నిబంధనలతో శాంతి చేసుకోవాలని నా ఉద్దేశం," అన్నది ఉజ్జీవి.

"నీతికి నిలవని క్రూరశత్రువుతో శాంతినెరపే సమస్య ఉండదు. ఒప్పుదాలకు గుడ్లగూబలు కట్టుబడవు. మనను నాశనం చేయటానికే ఒప్పుదాలను అవి ఉపయోగించుకుంటాయి. యుద్ధమే నా మతం. మన పైకి ఒంటికాలి మీద వచ్చే శత్రువుతో యుద్ధం చాటవేయటమంటే ఆత్మనాశనం కోరితెచ్చుకోవటమే," అన్నది సంజీవి.

"శత్రువు పాపీ, బలవంతుడూ, ద్రోహి. అందుచేత మనకు యుద్ధమూ వద్దు, శాంతి వద్దు. స్థావరం మార్చుకుందాం. గుడ్లగూబలకు ఇంత సమీపంగా ఉండటం అపాయకరం. మనం ఈ స్థావరాన్ని విడిచి వెళ్ళటం పరిచయం అనుకునే పనిలేదు. మనం మళ్ళీ తిరిగివస్తాం," అన్నది అనుజీవి.

"స్వస్థలాన్ని విడవటం నాకు సమ్మతం కాదు. అదే బలం. మొసలి నీటిలో ఉండి

ఏనుగును జయించగలదు, కాని బయటికి వచ్చి కుక్కను ఎదిరించలేదు. మనం ఈ చోటు వదిలిపోతే తిరిగిరావటం కల్ల. మనకు ఐకమత్యం ఉంటే మనని ఎవరూ జయించలేరు," అన్నది ప్రజ్ఞీవి.

"మనకు కావలసినది బలవంతుల మైత్రి. మిత్రుల అండకోరటం తప్ప కాదు. అన్నిటినీ నాశనం చేయగల నిప్పు కూడా గాలి సహాయం వద్దనదు. అయితే మనం మనస్థావరాన్ని అంటిపెట్టుకుంటేనే గాని ఇతరుల మైత్రి మనకు లభించదు. మన బలం చూసినమీదటనే ఇతరులు సహాయపడతారు. కార్చిచ్చుకు సహాయపడే గాలి, అల్పమైన మంటలను ఆర్పేస్తుంది గదా!" అన్నది చిరంజీవి.

ఇలా మంత్రులు తమ తమ అభిప్రాయాలు చెప్పిన మీదట కాకిరాజు మేఘ వర్షం, స్థిరజీవితో, "మహాశయా, వృద్ధుడివి, ప్రాజ్ఞుడివి. మంత్రులు తమ అభిప్రాయాలు చెప్పారు. అవి విన్నమీదట నీ అభిప్రాయం ఏమిటో చెప్పు," అన్నది.



ప్రపంచపు వింతలు: పురాణకథలను జాగ్రత్తగా చదివినప్పుడు తెలుసుకోవలసిన విషయాలు

184. కౌంస్యయుగపు సస్యదేవత

మౌనపులు: పాశవికదశ నుంచి, నందార జీవితం నుంచి వ్యవసాయ జీవితానికి, స్థిరనివాసాలకు మారిన దశలో సస్యదేవతలపూజ సాగింది. నిరియాలో "రస సమా" వద్ద గల రాచనమాధులలో ఈ అందమైన దంతపు బొమ్మ దొరికింది. ఇది ఏ నగల పెట్టెకో మూతగా ఉపయోగపడినట్లు కనబడుతుంది.





మాయాసరోవరం

16

[జయశీలుడు వదిలిన బాణం నరవానరానికి తగలగానే, కృపాణజిత్తు కొండగుట్ట దిగువకు చూసి, ఆ బాణం వదిలినవాడు తన శత్రువైన జయశీలు డని గుర్తించాడు. ఆ వెంటనే అతడు గడెకొండ అనుచులతో కలిసి, వాళ్ళ గూడెం కేసి పారిపోయాడు. గడెకొండ అతణ్ణి హేళన చేయగా, కృపాణజిత్తు తన నరవానరాన్ని అతడిపైకి ఉసికొల్పాడు. తరవాత—]

గడెకొండ అనుచరులు ఆయుధాలెత్తి ముట్టుతున్న మరుగుజ్జుల కేసి చూసి, పట్టుకుని తన మీదికి రావటం చూసి, "తొందరపడకండి. నేను మీ మిత్రుణ్ణి. నరవానరాన్ని నే నెంత బాగా మచ్చిక చేశానో మీ నాయకుడికి చూపేందుకు, అతణ్ణి పట్టుకోమన్నాను," అంటూ వానరం చేతుల్లో వున్న గడెకొండను విడిపించాడు.

కృపాణజిత్తు చప్పున ఒక నిశ్చయానికి వచ్చి, చిరునవ్వు నవ్వుతూ తనను చుట్టు గడెకొండ ప్రాణభయంతో వణికి పోతూ, దూరంగా వున్న ఒక గుడిశె

'చందమామ'



ముందుకు పోయి, అక్కడ వున్న ఎండు మోడు మీద కూర్చున్నాడు. అతడి అనుచరులందరూ అతడి చుట్టూ చేరి, యిప్పుడేం చేయమంటావని అడిగారు. ఎక్కడినుంచో వచ్చిన యీ మహాకాయుడి సహాయం కోరి, తాను మొదటికే ముప్పు తెచ్చుకున్నానని, ఆ సరికి గడెకొండ గ్రహించాడు.

అతడు తలఎత్తి తన అనుచరులందరి కేసి ఒకసారి చూసి, చిన్న గొంతుతో, "ఒరే, నే చెప్పేది జాగ్రత్తగా వినండి. ఆ ఏనుగు శరీరం వాడు, తన వానరం పక్కనే నిలబడి, మనం ఏం చేయ బోతున్నామా అని గుడ్డు మిటకరించి

చూస్తున్నాడు. వాడితో ముఖాముఖి కలబడి మనం జయించలేం. వాడి నుంచి, ఆ వానరాన్నీ, కత్తిని వేరు చేయాలి. అప్పుడు మనలో కొందరం చచ్చినా, వాణ్ణి చంపి పీడ విరగడ చేసుకోవచ్చు." అన్నాడు.

"బాగానే వుంది. మరి ఉపాయం ఏమిటి?" అని అడిగాడెక మరుగుజ్జు.

"ఈ మహాకాయుడు చచ్చిం తరవాత గడెకొండాని మనందర్నీ తేలిగ్గా నాశనం చేయగలుగుతుందే! ఇప్పుడా దుర్మార్గు రాలికి ఇద్దరు రాక్షసుల్లాంటి వాళ్ళు సాయం కూడా వున్నారు." అన్నాడు మరొక మరుగుజ్జు.

గడెకొండ ఆ ప్రశ్నించిన వాళ్ళ కేసి కోపంగా చూస్తూ, "ఒకవేళ చావు తప్పక పోతే మన జాతివాళ్ళ చేతుల్లోనే చద్దాం. అంతేకాదు—మనమంతా గడెకొండాని దగ్గరకు పోయి, యిక నుంచి విధేయులుగా వుండి సేవ చేస్తామంటే, ఆమె మనను క్షమించకపోదు," అన్నాడు.

"ఆ పని యిప్పుడే చేద్దాం, పదండి!" అంటూ ఒకడు పెద్దగా గొంతెత్తి అరిచాడు.

గడెకొండ అందుబాటులో వున్న కర్ర తీసుకుని ఆ అరిచినవాణ్ణి ఒక్క బాదు బాదాడు. దూరంగా వుండి అంతా చూస్తున్న కృపాణజిత్తు, గడెకొండ తన

అనుచరులతో ఒక్కసారిగా వచ్చి తన మీద పడాలని పథకం వేస్తున్నాడని అనుమానించి, నరవానరాన్ని తాడుతో లాక్కుంటూ వాళ్ళ దగ్గరకు వస్తూ, "ఇప్పుడు మీరు చేస్తున్న కుట్ర ఏమిటి? హఠాత్తుగా వచ్చి మీదపడి, నన్ను చంపాలని చూస్తున్నారా? నిజం చెప్పండి!" అంటూ పళ్ళు కొరికాడు.


గడెకొండ తన అనుచరులందరినీ నిశ్శబ్దంగా వుండమన్న సూచనగా చేయి ఊపి, ఎందుమోడు మీద లేచి నిలబడి, "అయ్యా, మహాకాయా! మేం చేస్తున్న కుట్ర మరేం లేదు. ఇప్పటి పరిస్థితి ఎలా వున్నదంటే, అటు గడెకారి రాణి గాని, కావాలనుకుంటే మీరు గాని,

మా అందర్నీ కనాలమీద హతమార్చ గలరు. అందుకని, సూర్యాస్తమయానికి ముందే, యీ గూడెం వదిలి, దూరంగా అరణ్యంలో ఎక్కడికైనా పారిపోదా మనుకుంటున్నాము," అన్నాడు.

గడెకొండ యిలా అనగానే, కృపాణ జిత్తు బెదిరిపోయాడు. అతడికి యీ గూడెం చేరే ముందు అరణ్యంలో ఒంటరిగా పడిన బాధలన్నీ గుర్తుకువచ్చినై. ఈ సమయంలో, ఎంత అల్పులైనా యీ మరుగుజ్జుల సాయం లేకపోతే, తన ప్రబల శత్రువైన జయశీలుడు తేలిగ్గా తనను, యీ అరణ్యాల్లో, కొండల్లో వేచాడగలడు!

కృపాణజిత్తు యిలా ఆలోచించి, గడెకొండతో ఎంతో మర్యాదగా, "గడెకొండా,





నీకు నా నుంచి మేలు తప్ప, ఏ నాడూ కీడు జరగదు. నీ శత్రువైన రాణినీ, ఆమెకు సహాయం వచ్చిన నా శత్రువు లిద్దర్నీ, తిరిగి సూర్యోదయం లోపల ఆ పరలోకానికి పంపుతాను. ఇవ్వాళ నడిరాత్రి వేళ, మీలో కొందరు నాకు సాయంగా వచ్చి, ఆ రాణి వుండే గూడెనికి ముందుండి దారి తీయండి. నీ నా శత్రువు లందర్నీ, నిద్రలో వున్న వాళ్ళను నిద్రలో వుండగానే నేనూ, నా నరవానరం కాలరాచేస్తాం. తరవాత నువ్వు, కంటి కానేంత దూరంలో వున్న కొండలకూ, అరణ్యాలకూ రాజువు; తెలిసిందా? జై, గడెకొండ మహారాజుకూ!" అని

కేకపెడుతూ, నరవానరాన్ని కత్తిపడితో గట్టిగా కొట్టాడు.

నరవానరం బాధతో, కోపంతో పెద్దగా అరిచి, కోరల్లాంటి తన పళ్ళను బయట పెట్టి, కృపాణజిత్తును వడిసి పట్టు కునేందుకు చేయి చాపబోయి, అతడి చేతిలోని కత్తి చూసి చప్పున ఒకడుగు వెనక్కు వేసింది.

గడెకొండ తృప్తిగా తలాడించి, "అయ్యా మహాకాయా! మీరు, మీపెంపుడు వానరాన్ని మరి కాస్త దయగా చూస్తే, అది మధ్య మధ్య మీ పైన ఎదురు తిరక్కుండా వుంటుంది," అన్నాడు.

"ఈ సేవక జంతువును దయగా చూడటమా? ఛీ, ఛీ! అలాఅయితే అది క్షణాల మీద నాకు యజమానైపోతుంది. ఈ లోకంలో దెబ్బకు భయపడని ప్రాణి అంటూ ఏమీ లేదు. సరే, మా ఇద్దరి ఆహారం మాటేమిటి? నేను, నా కుటీరానికి పోతున్నాను," అంటూ కృపాణజిత్తు బయలుదేరాడు.

"అంతా అక్కడ సిద్ధంగా వున్నది," అన్నాడు గడెకొండ.

కృపాణజిత్తు, గూడెంలోని తతిమ్మా ఇళ్ళకు కొంచెం ఎడంగావున్న తన నివాస స్థానాన్ని సమీపించి, వెనుదిరిగి పెద్ద గొంతుతో, "సూర్యుడస్తమించే వరకూ,

నా కెవ్వరూ నిద్రాభంగం కలిగించకండి. రాత్రల్లా మేలుకునుండవలసి వస్తుంది. సరిగా నడిరేయి శత్రుసంహారం!" అన్నాడు.

గడెకొండ యీసారి మరింత తృప్తిగా తలాడించి, "ఆ నరవానరం, వాణ్ణి ప్రమాద సమయంలో ఆదుకోదు; తప్పక పారిపోయి తీరుతుంది. ఇక వాడి కత్తి సంగతి; దాన్ని ముందుగా మనం లాగేసు కోవాలి," అని చుట్టూచేరిన అనుచరులకు చెప్పి, వాళ్ళల్లో నమ్మకస్తులూ, ధైర్య వంతులూ అయిన నలుగురిని, తన గుడిశెకు తీసుకుపోయాడు.

ఆ తరవాత రెండు మూడు గంటల కాలంగడిచిపోయింది. బాగాతిని గుడిశెలో గురకపెట్టి నిద్రపోతున్న కృపాణజిత్తు, హఠాత్తుగా నిద్రమేల్కుని, "ఏమిటబ్బా, యీ నూనెవాసన?" అంటూ చుట్టూ కలయచూసి, "ఎవడా బయట! ఏదో కుళ్ళిన అముదం వాసన వస్తున్నదేమిటి?" అంటూ కేకపెట్టాడు.


ఆ వెంటనే బయటినుంచి, "అయ్యా మహాకాయా! అది అముదం వాసన కాదు; వేప చమురుతో మేలిమి బంగారంలాటి తెల్లనువ్వుల నూనె కలిసిన చమురు వాసన. క్రిమికీటకాలూ, దోమలూ రాత్రి వేళ తమకు నిద్రాభంగం కలిగించకుండా వుండేందుకు, మా నాయకుడు తమ కుటీ



రాన్ని కప్పిన తాటిఆకుల్ని, యీ నూనెతో తడవమన్నాడు," అని ఒక గడెకొండ అనుచరుడు జవాబిచ్చాడు.

"అలాగా! మంచిది, మంచిది," అంటూ కృపాణజిత్తు పెద్దగా ఆవులించి, తిరిగి కళ్ళు మూసుకున్నాడు. గుడిసె మధ్య వున్న గుంజకు బలమైన ఇనుప గొలుసుతో బంధించబడిన నరవానరం మాత్రం, ఆ వాసనను భరించలేక, గొలుసును తెంచుకుని పారిపోయే ప్రయత్నంలో అటూ యిటూ గిరికీలుకొడుతూ గింజుకో సాగింది.

కృపాణజిత్తు ఒళ్ళుమరిచి నిద్రపోతున్న గుడిసె ముందుకు గడెకొండ కొందరు



అనుచరులతో వచ్చాడు. తమ నాయకుడు సైగచేయగానే ఒక మరుగుజ్జు నిశ్శబ్దంగా గుడిశె ద్వారం తెరిచి లోపలికి పోయి, కృపాణజిత్తు గోడకు అనించిన కత్తిని తీసుకుని బయటికి వచ్చేశాడు.

గడెకొండ ఆ కత్తిని అటూ యిటూ తిప్పిచూసి, "ఆ మహాకాయుడి నిద్ర మత్తు గుడిసె కాలి మీద పడితేగాని వదలదు. ఈ కత్తిని మనం మోయగలమేమో కాని, ఆయుధంగా ఉపయోగించలేం. దీన్ని ఎక్కడైనా దాయండి," అని తిరిగి కత్తిని తన అనుచరుడికిచ్చాడు.

ఆ తరవాత ముందు వేసిన పథకం ప్రకారం గడెకొండ అనుచరులు బళ్ళాలు

పట్టుకుని అక్కడికి వచ్చారు. వాళ్ళల్లో కొందరు పొట్టెలురౌతులు కూడా వున్నారు. గడెకొండ అందరికేసీ ఓమారు చూసి, "ఇక మన చావే, ఆ దుర్మార్గుడైన మహాకాయుడి చావే తేలిపోవాలి. గుడిశెకు అన్నివైపులా నిప్పు పెట్టండి. వాడు ప్రాణాలతో బైటికి వస్తే, బళ్ళాలతో పొడవండి. నరవానరం బహుశా ఇనపగొలుసు తెంచుకుని బయటికి రాలేదు, అది అక్కడే మంటల్లో కాలి చస్తుంది!" అన్నాడు.

తమ నాయకుడిలా అనగానే మరుగుజ్జు భటుల్లో నలుగురు మండుతున్న కాగడాలు తీసుకుపోయి గుడిశెకు అన్ని వైపులా నిప్పు పెట్టారు. బాగా చమురుతో తడిసి వున్న తాటి ఆకుల గుడిసె, ఒక్కసారిగా భగ్గుమంటూ ముట్టుకుని, పెద్ద పెద్ద మంటలు పైకిలేచినై.

ఒకటి రెండు క్షణాలు గడిచే లోపలే నిద్రపోతున్న కృపాణజిత్తుకు శరీరమంతా భగ్గుమన్నట్టయి మెలుకువ వచ్చింది. అతడు కళ్ళు తెరిచి చూస్తూనే, తానున్న గుడిసె కాలిపోతున్నట్టు గ్రహించి, ప్రాణభయంతో ఒక్క చావుకేకపెట్టి, "మోసం! మోసం! ఇందుకు ప్రతీకారం చేస్తాను!" అని గంతులు వేస్తూ, తన కత్తి కోసం గోడ కేసి చూశాడు. కత్తి వుండవలసిన చోట లేదు.

కృపాణజిత్తు వడవడ వణికిపోతూ ఏమి చేయటమా అని ఆలోచించేలోపలే, కాలిన తాటి ఆకు ఒకటి కప్పమీది నుంచి జారి అతడి మీద పడింది. నరవానరం భీకరంగా ఒక్క అరుపు అరిచి, బలంగా గుంజేసరికి, దాని నడుముకు కట్టి వున్న ఇనుప గొలుసు తెగిపోయింది. అది కృపాణజిత్తును పట్టుకోబోయినదల్లా, చుట్టూ కమ్ముకు వస్తున్న మంటలకు బెదిరి, బంధించి వున్న గుడిశె ద్వారం కేసి పరిగెత్తింది.

ఇక తనకు చావు తప్పదన్న భయంతో కృపాణజిత్తు సాహసించి నరవానరం నడుమునుంచి వేళ్ళాడుతున్న ఇరిగిన ఇనుప గొలుసును పట్టుకున్నాడు. వానరం

ఒక్క ఊపునపోయి, ద్వార బంధాలను విరగకొట్టి, బయటికి దూకింది. కృపాణజిత్తు కూడా దాని నడుము నుంచి వేళ్ళాడుతూ పోయి గుడిశె ముందు బోర్లా పడిపోయాడు. ఆ సమయంలో ఇనుప గొలుసు అతడి చేతి పట్టునుంచి జారి పోయింది.

హఠాత్తుగా నరవానరం, దాని వెనకగా కృపాణజిత్తు కాలుతున్న గుడిసె నుంచి ప్రాణాలతో బయటపడటం చూసి గడె కొండా, అతడి అనుచరులూ భయ కంపితులైపోయారు. కాని, యిప్పుడు కృపాణజిత్తు నిరాయుధుడు; నరవానరం వీలు దొరికితే అరణ్యాల్లోకి పారిపోయేందుకు ఎప్పుడూ ప్రయత్నిస్తూనే వున్నది!



గడెకొండ చప్పున ధైర్యం తెచ్చుకుని, పారిపోజూస్తున్న తన అనుచరులను హెచ్చరిస్తూ, “ఒరే, నరవానరాన్ని దాని దారిన దాన్ని పోనియ్యండి. ఈ దుర్మార్గుణ్ణి మాత్రం వదలకండి, బళ్ళాలతో పొడవండి,” అంటూ కేకపెట్టాడు.

మరుగుజ్జుభటులకు తమ నాయకుడి హెచ్చరికతో కాస్త గుండెనిబ్బరం కలిగింది. కాని, అంతలో నరవానరం పెద్దగా అరుస్తూ పోయి మరుగుజ్జుభటులను అందినవాళ్ళను అందినట్టు పట్టుకుని, అటూ యిటూ విసిరివేయసాగింది. వాళ్ళల్లో కొందరు అక్కడినుంచి పారిపోయేందుకూ, మరికొందరు తెగించి నరవానరాన్ని బళ్ళాలతో పొడిచేందుకూ ప్రయత్నించసాగారు.

ఈ గందరగోళం కృపాణజిత్తుకు మంచి అవకాశం కలిగించింది. అతడు ఏదైనా ఆయుధం దొరుకుతుందా అని చుట్టూ కలయచూసేసరికి, ఒకచోట పొడవాడి ఎంచుచెట్టు కొమ్మ కనిపించింది. అతడు

చప్పున దాన్ని చేతికి తీసుకుని, భీకరంగా ఒక కేకపెటి, పోయి గడెకొండ అనుచరులను ఎడా పెడా కొట్టసాగాడు.

గడెకొండా, అతడి మరుగుజ్జులు కూడా ప్రాణాలకు తెగించి, సాహసంతో కృపాణ జిత్తును ఎదుర్కుని తమ బళ్ళాలతో గాయపరచసాగారు.

మరుగుజ్జువాళ్ళ గూడెంలో రేగుతున్న మంటలూ, పొగతోపాటు; అక్కడినుంచి వస్తున్న అరుపులూ, కేకలూ—దాపుల నున్న అరణ్యంలో ఇద్దరు వింతమనుషులు విన్నారు. వాళ్ళు గుర్రాల రూపంలో వున్న రెండు అద్భుత జంతువులను ఎక్కి వున్నారు. ఆ జంతువుల శరీరాలు చేప పొలుసుల లాంటి పొలుసులతో కప్పబడి వున్నవి. చూడగా వాటి లక్షణాలు మకర కేతు వాహనమైన జలగ్రహాన్ని పోలి వున్నవి. రోతులిద్దరూ సారచేప చర్మంతో కుట్టిన దుస్తులు ధరించి వున్నారు. వాళ్ళ నడుముల నుంచి పొడవాటి కత్తులు వేళ్ళాడు తున్నవి. —(ఇంకావుంది)





దేశాటన

పట్టువదలని విక్రమార్కుడు చెట్టు వద్దకు తిరిగివెళ్ళి, చెట్టుపై నుంచి శవాన్ని దించి భుజాన వేసుకుని, ఎప్పటిలాగే మౌనంగా శ్మశానం కేసి నడవసాగాడు. అప్పుడు శవంలోని బేతాళుడు, "రాజా, నీకు ఈ శ్రమతో కూడిన పని పెట్టినవాడు నీ తండ్రి కాడుగద? ఎందుకంటే, కొందరు తండ్రులు తమ కొడుకులను అష్టకష్టాలకు గురిచేస్తేనేగాని తృప్తిపడలేరు. అందుకు నిదర్శనంగా నీకు కళింగరాజుని గుణశేఖరుడి కథ చెబుతాను, శ్రమతెలియకుండా విను," అని ఇలా చెప్పసాగాడు:

కళింగరాజ్యాన్ని పాలించిన గుణశేఖరుడికి ఒక్కడే కొడుకు. అతని పేరు రాజశేఖరుడు. రాజశేఖరుడు యుక్తవయసు వచ్చేసరికి అన్ని విద్యలలోనూ అరితేరాడు. అతని జ్ఞానం పరిపూర్ణ

బేతాళ కథలు



మయిందని గురువులు ఒప్పుకున్నారు. ఆ జ్ఞానానికి తగిన అనుభవం కూడా ఉంటే, తన కొడుకు రాణించగలడన్న ఉద్దేశంతో గుణశేఖరుడు తన కొడుకును దేశాటన చేసి రమ్మన్నాడు.

తండ్రి మాటప్రకారం రాజశేఖరుడు ఒంటరిగా బయలుదేరి, తూర్పు దిక్కుగా ప్రయాణమై వెళ్ళాడు. రాజు అతని వెనకగా తన చారులను పంపి, అవసరమైతే వాళ్ళు రాజశేఖరుడికి సహాయపడటం ఏర్పాటు చేశాడు. కాని ఈ సంగతి రాజశేఖరుడు ఎరగడు.

అతను కొత్త ప్రదేశాలూ, కొత్త కొత్త ప్రకృతిదృశ్యాలూ చూసుకుంటూ, ఒక

రోజు చీకటి పడేవేళకు అరణ్యప్రాంతానికి వచ్చాడు. అతను ఏమి చెయ్యటమో అని ఆలోచిస్తూండగా అస్పష్టంగా మూలుగు వినబడింది. అతను ఆ దిశగా వెళ్ళి, భూగర్భంలోకి ఎగుడు దిగుడుగా మెట్లు ఉండటం చూశాడు. అతను వాటి వెంబడి దిగిపోతే, ఒక పాతాళభైరవి విగ్రహమూ, దానికి ఎదురుగా స్తంభానికి కట్టి ఉన్న ఒక సుందరీ కనిపించాయి. మూలుగుతున్నది ఆ సుందరీ!

"ఎవరు నువ్వు? నిన్నిక్కడ ఎవరు కట్టేశారు?" అని రాజశేఖరుడు సుందరిని అడిగాడు.

"నేను మాళవదేశపురాజు కుమార్తెను. నా పేరు మణిమాల. ఒక మాంత్రికుడికి ఒక కూతురు ఉండేది. ఆమె చనిపోయింది. ఆమె జన్మనక్షత్రాననే పుట్టిన కన్యను ఈ మహాకాళికి బలిజస్తే తన కూతురు బతుకుతుందన్న నమ్మకంతో మాంత్రికుడు, అదే నక్షత్రాన పుట్టిన నన్ను తెచ్చాడు. ఈ రాత్రికి నన్ను బలి ఇయ్యబోతాడు," అన్నది ఆమె.

"నీ కేమీ భయం లేదు. నేను నిన్ను రక్షించటమేగాక, ఆ మాంత్రికుడి భయం శాశ్వతంగా దూరం చేస్తాను," అని రాజశేఖరుడు మరొక స్తంభం చాటున దాక్కున్నాడు.

కొంతసేపటికి మాంత్రికుడు వచ్చి, దేవీవిగ్రహం ముందు కూర్చుని, మంత్రోచ్ఛారణ ప్రారంభించాడు. రాజశేఖరుడు తన కత్తి దూసి, స్తంభం చాటు నుంచి వచ్చి, మాంత్రికుడి తల నరికేశాడు. తరవాత అతను మణిమాల కట్టు విప్పి, ఆమెను తన గుర్రం మీదనే ఎక్కించుకుని మాళవదేశానికి వెళ్ళాడు.

మాళవరాజు రాజశేఖరుడికి తన కృతజ్ఞత తెలుపుకుని, మణిమాలను అతనికి ఇచ్చి, వైభవంగా పెళ్ళి చేశాడు. తరవాత రాజశేఖరుడు భార్య సమేతంగా తన దేశానికి తిరిగివచ్చి, తండ్రికి జరిగిన దంతా చెప్పాడు. గుణశేఖరుడు సంతోషించాడు.

కొద్ది కాలం గడిచింది. గుణశేఖరుడు రాజశేఖరుణ్ణి పిలిచి, "నీ దేశాటనతో నేను అంతగా తృప్తిపడలేదు. మరొకసారి నువ్వు దేశాటన చేసిరా," అన్నాడు.

ఈసారి రాజశేఖరుడు పడమరగా బయలుదేరాడు. ఈసారి కూడా అతనికి తెలియకుండా అతని వెనకగా రాజు పంపిన చారులున్నారు.

ఈ ప్రయాణంలో రాజశేఖరుడికి ఎండిపోయి, బీటలుపడిన పొలాలూ, ఎముకలగూళ్ళూలా గున్న మనుషులూ కనబడటం జరిగింది. అతను చాలా బాధ



పడ్డాడు. గుంపులు, గుంపులుగా వలస పోతూ జనం అతనికి ఎదురై, తమ దేశంలో కాలమంతాండవిస్తున్నదని, దానికి తోడు కర్కటకుడైన రాజు తమను పన్నులతో పీడిస్తున్నాడని చెప్పారు. రాజశేఖరుడు మరి కొంత దూరం వెళ్ళి, ఒక గ్రామం చేరి, అక్కడి రైతులను రాజు సైనికులు, గ్రామ మధ్యంలో మందవేసి, పన్నులు కట్టలేదని హింసించటం కళ్ళారా చూశాడు.

రాజశేఖరుడికి పట్టరాని కోపం వచ్చింది. అతను ఆ దేశపు రాజును కలుసుకుని, అతని పరిపాలనను తీవ్రంగా ఖండించాడు.

మూర్ఖుడైన ఆ రాజు రాజశేఖరుణ్ణి పట్టి బంధించాడు. ఈ వార్త చారుల ద్వారా గుణశేఖరుడికి తెలిసింది. వెంటనే ఆయన పెద్ద సేనను వెంటబెట్టుకుని వచ్చి, ఆ రాజును సంహరించి, రాజశేఖరుణ్ణి చెరవిడిపించి, ఆ దేశానికి మంచి పరిపాలన ఏర్పాటుచేశాడు.

తరువాత ఆయన తన కొడుకు చేసిన రెండవ దేశాటన పట్ల తన సంతృప్తి ప్రకటించి, అతన్ని యువరాజుగా అభిషేకించాడు.

బేతాళుడు ఈ కథ చెప్పి, "రాజా, నా కొక సందేహం. గుణశేఖరుడు తన కొడుకు చేసిన మొదటి దేశాటన పట్ల ఎందుకు తృప్తిచెందలేదు? అది సుఖంగా జరగటమేగాక, రాజశేఖరుడికి చక్కని భార్యను కూడా ప్రసాదించిందిగదా? అంతకన్న అతన్ని అష్టకష్టాలకూ గురి చేసిన రెండో దేశాటన ఆయనకు ఎందుకు తృప్తి కలిగించింది? ఈ సందేహానికి సమాధానం తెలిసి కూడా చెప్పక

పోయావో నీ తల బద్దలవుతుంది." అన్నాడు.

దానికి విక్రమార్కుడు, "రాజు తన కొడుకును దేశాటనకు పంపినది సుఖ ప్రయాణం చెయ్యటానికి, భార్యను సంపాదించుకోవటానికి కాదు; రాజు కాబోయేవాడికి అత్యవసరమైన అనుభవం సంపాదించగలందులకు రాజశేఖరుడు చేసిన మొదటి దేశాటనలో అలాటిది ఏమీ జరగలేదు. అందులో అతనికి కలిగిన అనుభవాలు కేవలమూ వ్యక్తిపరమైనవి. కాని రెండో దేశాటనలో అతనికి కలిగిన అనుభవం విలువగలది. అతను ప్రజల బాధలు చూడటమేగాక, వాటిని గురించి మంచి పాలకుడు ప్రదర్శించవలసిన వైఖరి ప్రదర్శించాడు. అందుకే అతని తండ్రికి ఆ దేశాటన తృప్తి కలిగించింది." అన్నాడు.

రాజుకు ఈ విధంగా మౌనభంగం కలగ గానే, బేతాళుడు శవంతో సహా మాయమై, తిరిగి చెట్టెక్కాడు. —(కల్పితం)





పుల్లపర గ్రామం వెలపల బీడుపడి పోయిన పెద్ద మైదానం లాంటి భూమి ఉండేది. అది శాపంపొందిందనే వారు. ఎందుకంటే ఒకప్పుడు ఆ భూమిలో బంగారం పండేది. ఒకసారి అటుగా వరద నీరు వచ్చింది. ఆ తరువాత అది బీడువేసి పోయి, వ్యవసాయయోగ్యం కాకుండా పోయింది. అందులో చల్లిన విత్తనాలు మొలకలైనా ఎత్తలేదు. కొంతకాలానికి అక్కడ పిచ్చి మొక్కలూ, తుప్పలూ లేచాయి.

ఆ భూమి ఆ గ్రామంలో ఉండే రఘురాం అనేవాడిది. అతను ధనికుడే గాని, కాపినం గల మనిషి; చూస్తూ, చూస్తూ ఎవరికీ ఏదీ ఇయ్యలేడు.

ఆ గ్రామంలోని ధనికరైతు కొడుకు, రతన్ అనేవాడు, కృషిశాస్త్రం చదువుకుని గ్రామానికి తిరిగివచ్చాడు. బీడుభూమిని

చూసినప్పుడల్లా అతని ప్రాణంపికేది. అంత భూమి ఊరికేపడిఉండటం అతను సహించలేకపోయాడు. ఇళ్ళ స్థలాలు గా ఉపయోగింతామన్నా గ్రామంలో ఇళ్ళు లేక బాధపడేవాళ్ళు లేరు. ఏవిధంగానైనా ప్రయత్నించి, ఆ బీడు భూమిని, సాగు భూమిగా మార్చాలి.

రతన్ ఆ భూమిలోని మన్ను తీసుకు పోయి పరీక్షచేయించి, అందులో ఒకరకం రసాయనం లోపించిందని, దాన్ని ఎరు వుతో చేర్చి చల్లితే ఆ భూమి మామూలుగా పండుతుందని తెలుసుకున్నాడు. ఆ భూమిని ఎలాగైనా రఘురాం నుంచి దానం పుచ్చుకుని, గ్రామంలోని పేద రైతులకు పంచాలని అతనికి ఆలోచన కలిగింది.

అయితే రఘురాం ఏదీ దానం చేసే మనిషి కాదు. ఆ పొలం వట్టి చవుడు

పర అయినా కూడా దాన్ని అతను ఇచ్చేయ్యడు. కాని అతని మూఢత్వాన్ని ఆధారంచేసుకుని, అతన్ని లొంగదీయాలి. అందుకు సహాయపడగలవాడు పట్నంలో ఉండే దేబాశీస్ అనేవాడు అతగాడికి ఇంద్రజాలం తెలుసు. అతను రతన్ స్నేహితుడు. అతన్ని అడిగితే, రఘురాంను దారికి తీసుకురావటానికి ఒక తంత్రం చెప్పాడు.

ఒకరోజు ఉదయం రతన్ రఘురాం ఇంటికి వెళ్లి, క్షేమసమాచారాలు అడిగాడు.

“అంతా కులాసాగానే ఉన్నారా, బాబూ. దానికేంగాని, ఇంత పెందలాడి వచ్చావు, ఏమిటి విశేషం?” అని రఘురాం అడిగాడు.

“నీ బీడు గురించి ఒక చిత్రమైన కల వచ్చింది. పంటల దేవత అయిన మహాలక్ష్మి కనిపించి, నాకో వరం ఇచ్చింది. తన పేరు పదిసార్లు ఉచ్చరించి నేను ఏ పొలంలో మట్టి మీద ఉడినా ఆ పొలం చక్కగా పండుతుందిట. ఆమె నాతో అన్నదిగదా. ‘రఘురాం దగ్గరికి వెళ్ళి, ఈ అద్భుతం ప్రదర్శించి, అతడి బీడు భూమి దానంగా పుచ్చుకుని, పేదరైతులకు పంచిపెట్టు. నువ్వు అద్భుతంచేసి చూపించి నాక కూడా భూమిని నీకు ఇయ్యక పోయాడో. నేను శాపంపెట్టి, అతని పొలాన్ని బీడుపడలాగా చేస్తాను. అతని డబ్బు యావత్తూ బూడిద అయిపోతుంది. అతని పశువులన్నీ చచ్చిపోతాయి. అతను



బతుకుతెరువుకు పడేపాట్లు కుక్కలూ, నక్కలూ పడవు.' అన్నది." అన్నాడు రతన్ రఘురాంతో.

రఘురాం అంతా శ్రద్ధగా విని, "ఇంతకూ నువ్వు చెప్పే ఆ అద్భుతం ఏమిటి, బాబూ?" అన్నాడు.

"దాని సంగతి నా కింకా స్పష్టంగా తెలీదు. ఇవాళ సాయంకాలం కొంత పూజా అది చెయ్యాలి. అప్పుడు విపరాలు తెలిసే అవకాశం వుంది. ముందు యీ సంగతి చెప్పి, దేవత చెప్పినట్టు చేస్తావా?" అని రతన్ అడిగాడు.

"నీ అద్భుతంతో నాకు నమ్మకం కలిగిస్తే దేవత చెప్పినట్టే చేస్తాను," అన్నాడు రఘురాం.

ఆ సాయంకాలం రతన్ కొందరు పేద రైతులను వెంటబెట్టుకుని రఘురాం ఇంటికి వచ్చాడు. అతను తన జేబులో నుంచి ఒక పలకలగ్లాసు పైకితీసి, దాన్ని గదిలో ఒక మూల బల్ల మీద పెట్టాడు. తరవాత అతను, "ఎవరైనా వెళ్ళి, బీడు నుంచి పిడికెడు మట్టి తీసుకురండి," అన్నాడు.

రఘురాం కొడుకు ఒకడు వెళ్ళి మట్టి తెచ్చాడు. రతన్ దాన్ని గ్లాసులో పోసి, గ్లాసు మీద చేతిరుమాలు కప్పి, బల్లకు ఎదురుగా చేతులు జోడించి కూర్చుని, కళ్ళుమూసుకుని ధ్యానంచేశాడు. తరవాత అతను కళ్ళుతెరిచి, గ్లాసు మీదినుంచి రుమాలు తీసేశాడు. అద్భుతం! ఇప్పుడు



గ్లాసు నిండా మట్టికి బదులు ధాన్యం ఉన్నది !

“మహాలక్ష్మి మాతకూ జై !” అని రైతులు అరిచారు.

రఘురాం ముఖంలో ఆశ్చర్యమూ, భయమూ కనిపించాయి. అతను చలించే కంతంతో, “మిత్రులారా, ఆ దిక్కుమాలిన బీడును మీ కిచ్చేస్తాను. కాగితం తీసుకు రండి, సంతకం పెట్టేస్తాను,” అన్నాడు.

సెంటు పొలం లేని రైతులకు భూవసతి ఏర్పడింది. రతన్ చందాలు పోగుచేసి, సహకార ఋణాలు పుట్టించి, సమిష్టి వ్యవసాయానికి కావలసిన హంగులన్నీ అమర్చాడు. ఆ బీడులో రైతులందరూ కలిసి శ్రమపడి బంగారం పండించారు. ఫలసాయం అందరికీ సమంగా ముట్టించి. గ్రామంలో అదిచూసి సంతోషించారు. ఒక్క రఘురాం మాత్రమే ముఖం మాడినట్టు కనిపించాడు.

ఇంతకూ, మట్టిని ధాన్యంగా మార్చటానికి రతన్ చేసిన ఇంద్రజాలం ఏమిటి ?

అతను ఉపయోగించిన పలకలగ్లాసు మామూలు గ్లాసు కాదు. దాని మధ్య భాగంలో అద్దపు పలకలు అమర్చి ఉన్నాయి. వాటితో గ్లాసు రెండు భాగాలుగా విభజించబడి ఉంటుంది. అద్దం పలకలలో ప్రతిబింబించేవైపు బయటికి, ఎర్రటి మందు గల పక్కలు చేర్చి ఉంటాయి. ఈ అద్దంపలకలమూలంగా ఖాళీగ్లాసులోని రెండు అర్థభాగాలూ పూర్తిగ్లాసులాగా కనబడతాయి. రతన్ ఆ గ్లాసు ఒక సగంలో ముందుగా ధాన్యం పోసి ఉంచి, అది గోడ కేసి పెట్టి, అందరికీ కనిపించే సగంలో మట్టి పోశాడు. తరవాత చేతి రుమాలు తీసేటప్పుడు మట్టి ఉన్నభాగాన్ని వెనక్కు తిప్పేసి, చూసేవారికి ధాన్యం ఉండే భాగమే కనపడేలాగ చేశాడు. అద్దాల మూలంగా మట్టి, ధాన్యమూ కూడా గ్లాసు నిండా ఉన్నట్టు చూసేవారికి భ్రమ కలిగింది. రతన్ ఉపయోగించినది పలకలున్న గ్లాసు కావటం భ్రమను మరింతచేసింది.



సరిఅయిన పద్ధతి

వజ్రగిరి రాజైన వజ్రపాలుడు తన రాజ్యంలో ఎలాటి దుష్టులకూ, దుర్మార్గులకూ, అవినీతి పరులకూ చోటు ఉండరాదని నిర్ణయించి, అలాటి వారినందరినీ వెతికి పట్టుకుని, వారిని దేశం నుంచి పారదేలాడు. ఇలా ఒక సంవత్సరం చేసే సరికి దేశంలో ప్రతి కుటుంబం నుంచి ఒకరో అరో దేశబహిష్కరణ పొందటం జరిగి, ప్రజలలో ఆందోళన బయలుదేరింది.

అప్పుడు కొందరు తెలివిగలవాళ్ళు రహస్యంగా సమావేశమై, రాజుగారి వైఖరి మార్చటానికి ఒక పథకం ఆలోచించారు. ఆ పథకం కింద, సరిహద్దు గ్రామాల నుంచి రోజూ రాజు గారికి ఫిర్యాదులు రాసాగాయి. చుట్టుపక్కల అరణ్యాల నుంచి పులులూ, సింహాలూ లాటి మాతుక మృగాలు పల్లెల మీద వచ్చిపడి ప్రజలను చంపేస్తున్నాయిట.

ఎన్నడూ లేనిది ఇలా ఎందుకు జరుగుతున్నదని రాజు అడిగితే, మంత్రి, “మహారాజా, అరణ్యాలలో ఉండే అటవికనాయకులు తమ పాలిమేరల నుంచి కూరమృగాలను తరిమేస్తున్నారు?” అన్నాడు.

“వాటిని శిక్షించాలి, లేదా అదుపులో ఉంచాలి గాని, ఇతర ప్రాంతాల మీదికి పంపకం చెయ్యటమేమిటి?” అన్నాడు రాజు.

“మన రాజ్యంలో మనం దుష్టులను ఇదేకదా చేశాం?” అన్నాడు మంత్రి. రాజుకు వెంటనే జ్ఞానం కలిగి, తన పద్ధతి మార్చుకున్నాడు.

—ఎం. మంజురాణి.





రాజయ్య కోమటి గుమాస్తా. అతనికి కొత్తగా పెళ్ళి అయింది. ఒకరోజు అతను నిద్ర మేల్కుని, కళ్ళు తెరవగానే, పెరట్లో పూలు కోసుకుని లోపలికి వస్తున్న భార్య కనిపించింది.

"నిద్ర లేస్తూనే నీ మొహం చూశాను. ఈ రోజు ఎలా ఉంటుందో చూడాలి," అన్నాడు రాజయ్య.

ఆమె నవ్వి, "నిద్ర లేవగానే నా మొహం చూసిన వాళ్ళకు తప్పకుండా మంచే జరుగుతుంది. అందుకే మా నాన్న నిద్ర లేచినాక, నన్ను తన ఎదటికి పిలిచి మరీ కళ్ళు తెరిచేవాడు," అన్నది.

తన భార్య మాట ఎంతవరకు నిజమవుతుందో పరీక్షించి చూద్దామనుకున్నాడు రాజయ్య.

వాడు భోజనం చేసి, నేల మీదనే జాగ్రత్తగా చూసుకుంటూ కొట్టుకు

వెళ్ళాడు. దారిలో వాడికి విలువైన వస్తువేదీ దొరకలేదు.

ఆ రోజు గొప్ప బేరం ఏదైనా తగులు తుందనీ, ఆ సంతోషంలో యజమాని తనకు మంచి బహుమానం ఏదైనా ఇస్తాడనీ రాజయ్య అశపడ్డాడు. కాని ఆ రోజు బేరాలు రోజుకన్న మందకొడిగా సాగాయి. యజమాని తన భార్యతో ఏదో జగడమాడి మహా చిరాకుగా ఉన్నాడు.

రాజయ్యకు మరొక అశ కలిగింది. పండగ దగ్గిరపడింది. రాజయ్య అంత క్రితం పండగకు అత్తవారింటికి వెళ్ళాడు గనక, ఈసారి మామగారు తనను పిలవక పోయినా, ఎవరైనా మనిషి ద్వారా తనకు విలువైన కానుక ఏదైనా పంపిస్తాడేమో ననుకున్నాడు.

చీకటిపడబోతుండగా రాజయ్య మామ గారి మనిషి రాజయ్య కోసం కొట్టు దగ్గిరికి

రానేవచ్చాడు. అయితే వాడు కానుక తీసుకురాకపోగా, "మీ అత్తా, మామా తీర్థయాత్రలకు పోతారుట. నిన్ను ఒక వంద సర్దమన్నారు," అని చెప్పాడు.

"నా దగ్గిర ఏముంది బూడిద!" అని రాజయ్య అమిత కోపగించుకుని ఆ మనిషిని పంపేశాడు.

చీకటిపడిపోయింది. రాజయ్యకు మంచి ఏమీ జరగనేలేదు. ఆశలన్నీ నిరాశలయాయి. రాజయ్య ఉసూరు మంటూ ఇంటి దారి పట్టాడు.

బజారులో ఒక ముసలిది రాజయ్యకు ఎదురుపడి, "ఎవరూ? రాజయ్య కాదా?" అన్నది. వాణ్ణి విధి దీపం వెలుగులో పరికించి చూసి.

ఆ ముసలిదాన్ని చూడగానే రాజయ్య పైప్రాణాలు పైనేపోయాయి. ఆ ముసలిది రాజయ్యకు ఒకప్పుడు సన్నిహితురాలు. రాజయ్య తల్లి, తండ్రి వాడి చిన్నతనంలోనే పోగా, వాడు ఊళ్లుపట్టి తిరుగుతున్నప్పుడు, ఒక ఊళ్ళో ఈ ముసలిది వాడికి ఆశ్రయం ఇచ్చింది. అంతకుమునుపే దాని కొడుకు పోయాడట. వాడు అచ్చు రాజయ్యలాగే ఉండేవాడట.

"నిన్ను చూస్తుంటే నా కొడుకును చూస్తున్నట్టే ఉన్నది, నాయనా. నా తోనే ఉండు," అన్నది ముసలిది రాజయ్యతో.



ముసలిది పాలూ, పిడకలూ అమ్మి, ఆ డబ్బుతో ఇంత ఉడకేసి, ప్రేమగా రాజయ్యకు పెట్టుతూండేది. వాడు ముసలిదాని దగ్గిర రెండేళ్లు నిశ్చింతగా ఉన్నాడు. అయితే రానురాను ముసలిదానికి శక్తి ఉడిగిపోయింది. పాలు పిత్తకటమూ, పిడకలు చెయ్యటమూ కూడా దాని శక్తికి మించిన పనులయిపోయాయి.

"నా ఆఖరిదశలో దేవుడే నిన్ను నా దగ్గిరికి పంపించాడు. నేను మంచాన పడితే నువ్వే నాకు దిక్కు," అన్నది ముసలిది రాజయ్యతో.

ఆ మాటలు వినగానే రాజయ్యకు ముచ్చెమటలు పోయాయి. ఆ ముసలిది

తన ప్రాణానికి పీడలా దాపరించిందనుకుని వాడు, ఒక రాత్రికి రాత్రి ఆ ఇల్లు వదిలి పారిపోయి, ఇప్పుడున్న ఊరు వచ్చి, ఉద్యోగం సంపాదించి, పెళ్ళి చేసుకుని జీవితంలో స్థిరపడ్డాడు.

వాడు ముసలిదాన్ని వదిలినా, అది వాణ్ణి వదలక, మళ్ళీ సంవత్సరానికి ఇలా తారసిల్లింది. అది తన దగ్గర ఉండి పోతానంటుంది కాబోలని భయపడ్డాడు రాజయ్య.

“బాబూ, రాజయ్యా, నన్ను గుర్తుపట్టలేదురా? నేను నీ పెంపుడు అవ్వను. చెప్పకుండా, చెయ్యకుండా వెళ్ళిపోయావు గదా, నేను ఎంత బాధపడ్డానురా! నీ కోసమే వెతుక్కుంటూ బయలుదేరాను. నా అదృష్టం కొద్దీ కనిపించావు. ఇంక ఈ మటం ఎంతోకాలం ఉండదు, నాయనా!” అన్నది ముసలిది, కన్నీళ్ళతో.

రాజయ్య ఆమె పట్టుకున్న చెయ్యి విడిపించుకుంటూ, “ముసలితనంలో నీకు చూపు మందగించింది. మతి కూడా


చలించినట్టున్నది. అసలు నా పేరు రాజయ్యకాదు. నేను నిన్ను ఎన్నడూ చూడనూ లేదు,” అని, గబగబ ముసలిదాన్ని దాటుకుని వచ్చేశాడు.

వాడు ఇంటికి వస్తూనే భార్యతో, “నీ మొహం చూసినందుకు మంచి జరగకపోగా, ఎప్పుడో నాకు తెలిసిన ముసలిది నా వెంటబడి, నా ఇంట తిష్ట వెయ్యటానికి ప్రయత్నించింది. దాన్ని వదిలించుకుని కొంప చేరుకునే సరికి ఈవేళ అయింది,” అన్నాడు చిరాకుగా.

“బాగుండే! ప్రాప్తం లేనప్పుడు నేటిదాకా వచ్చిన కూడు కూడా మట్టిపాలవుతుంది,” అన్నది రాజయ్య భార్య.

ఈ మాట అక్షరాలా నిజం. ఎందుకంటే పెరట్లో ముసలిదానికి నిధి దొరికితే, ముసలిది పెంచిన ప్రేమకొద్దీ దాన్ని రాజయ్యకు ఇయ్యాలని ఊళ్ళ మీద వాణ్ణి వెతుక్కుంటూ వస్తే, అది ప్రాప్తం లేక రాజయ్య ముసలిదాన్ని కష్టపడి వదిలించుకుని వచ్చేశాడు.





మీవికే చేసేవాడు

ప్రచండ దేశాన్ని ఏలే ప్రభంజన మహారాజు సైన్యాధిపతి హటాత్తుగా చచ్చాడు. ఆ పదవికి కొత్తవాణ్ణి వేసుకోవాలి. అందుకు యోగ్యులైనవాళ్ళు నలుగురున్నారు. అందులో ఒకణ్ణి ఎలా ఎన్నిక చెయ్యాలి? రాజుకు పాలుపోలేదు.

రాజుగారి మంగలి ఉదయంపూట వచ్చి, రాజుగారి శరీరానికి నూనె పట్టించి, మర్తన చేసి, స్నానం చేయించేవాడు. వాడికి రాజుగారు అప్పుడప్పుడూ తన సమస్యలను గురించి చెప్పేవాడు.

ఈసారి రాజు మంగలికి తన సమస్య గురించి చెప్పాడు. అంతా విని మంగలి, "సైన్యాధిపతికి ఉత్త శక్తి సామర్థ్యాలు ఉంటే చాలదు. వల్లమాలిన రాజభక్తి ఉండాలి. దేవుడికి సేవచెయ్యటానికి ఎలా సిగ్గుపడడో, రాజును సేవించటానికి కూడా అలాగే సిగ్గుపడరాదు," అన్నాడు.

"ఇది ఎలా తెలుసుకోవాలి?" అన్నాడు రాజు. మంగలి ఉపాయం చెప్పాడు.

రాజు సైన్యాధిపతి పదవి కోసం ఎదురు చూస్తున్న నలుగురికీ కబురు పంపాడు.

నలుగురూ రాగానే రాజు, "మీకు ఒక పరీక్ష పెట్టే ఉద్దేశంతో పిలిపించాను. కానినాకు ఒళ్లుపట్టే మంగలికితేలు కుట్టిందట, వాడు రాలేదు. ఒళ్లంతా నొప్పులుగా ఉన్నది. ఇప్పటికి వెళ్లండి," అన్నాడు.

నలుగురూ వెళ్ళిపోవటానికి బయలుదేరారు. అయితే వారిలో ఒకడు తిరిగివచ్చి,

"మంగలి రానంతమాత్రాన తమరు బాధ పడాలా? దైవ సమానులైన మీకు సేవ చెయ్యటమే గదా మా ధర్మం?" అంటూ, రాజు వారిస్తున్నా వినిపించుకోకుండా, రాజుకు నూనె పట్టించి, ఒళ్ళు మర్తన చేశాడు. వాడికి సైన్యాధిపతి పదవి లభించింది. వాడి పేరు శూరవర్మ.

ఆ తరవాత కొంతకాలానికి మంత్రి పదవి ఖాళీపడింది. శూరవర్మ తన మిత్రుడైన మహామతికి ఆ ఉద్యోగం సంపాదించే కిటుకు చెప్పాడు. మహామతి ఉదయమే వచ్చి, రాజుగారికి మాలిక్ చేసి, మంత్రిపదవి సంపాదించాడు.

అదిమొదలు ముఖ్యమైన పదవులు ఖాళీ అయినప్పుడల్లా రాజు తనకు చక్కగా మాలిక్ చేసినవారికే ఆ పదవులు ఇస్తూ వచ్చాడు. అయితే కొన్ని కొన్ని ఉద్యోగాలకు పోటీలూ, పరీక్షలూ అవసరంలేదు. అస్థాన పురోహితుడి పదవి ఖాళీ అయితే, పాత పురోహితుడి కొడుకు తప్ప ఆ ఖాళీ భర్తీ చెయ్యటానికి మరొకడులేదు. తనకు మాలిక్ చెయ్యనివారికి యిలా ఉద్యోగాలు ఇయ్యవలసి వచ్చి, రాజుకు బాధ కలిగి, తన కింద ఉద్యోగం చేసే ప్రతివాడూ మొదటిరోజు తనకు మాలిక్ చేసి తీరాలన్న నియమం పెట్టాడు.

అటుతరవాత రాజుగారికి ఏదో చర్మ వ్యాధి పట్టుకున్నది. రాజవైద్యులు,

"తమరు అడ్డమైనవారందరిచేతా మాలిక్ చేయించుకున్నారు. ఎవడికో ఈ చర్మ వ్యాధి ఉండి, తమకు వాడి నుంచి సంక్రమించింది. దీనికి చికిత్స చెయ్యగలం, కాని తమరు ఎవరుపడితే వాళ్లచేత ఒళ్లు పట్టించుకోవటం మానాలి," అన్నారు.

రాజు రోగం నయమయింది. "మాలిక్ శాసనం" రద్దయింది. రాజు ఈ సంగతి మంగలితో చెప్పాడు.

మంగలి నవ్వి, "రాజభక్తి పరీక్షించటానికి మాలిక్ ఒకటే మార్గం కాదు. మీరు అకారణంగా తెట్టినప్పటికీ, నవ్వుతూ సహించి, క్షమాపణ చెప్పుకునేవాడు రాజభక్తి గలవాడే," అన్నాడు.

ఈ కొత్త సూత్రం మీద రాజు తన కొలువులో ఖాళీలు భర్తీ చేస్తూవచ్చాడు. మాలిక్ పద్ధతిపోయినా, అది సుడికారంలో అలానే ఉండిపోయింది. ఎవడన్నా అర్హత లేనివాడు ఉద్యోగం సంపాదిస్తే, "వాడు ఎవరికో మాలిక్ చేసి ఉంటాడు," అని ఇప్పటికీ అంటూ ఉంటారు.



గాడిద మోత

ఒక గ్రామంలో ఏచ్యయ్య అనే చాకలికి సంతానం హెచ్చు. కుటుంబభారం మొయ్యలేక ఏచ్యయ్య ఇంటి నుంచి పారిపోయాడు. తరవాత ఏచ్యయ్య పెద్దకొడుకు, పదమూడేళ్ళవాడు, ఆ కుటుంబానికి దిక్కయి, దాని భారం మోయసాగాడు.

అయిదేళ్ళు గడిచాక ఏచ్యయ్య తిరిగి వచ్చి, తాను మొయ్యలేని బరువు తన కొడుకు మోసినందుకు సంతోషించాడు. తన తండ్రి ఇక తన బరువు కొంత తగ్గిస్తాడు గదా అని కొడుకు సంతోషించాడు.

కాని ఏచ్యయ్య తిరిగి వచ్చినాక కొడుకుకు ఏ విధంగానూ సహాయపడక, తిని కూర్చో సాగాడు. కొన్ని రోజులు చూసి కొడుకు తండ్రికి బుద్ధి చెప్పాలని, ఏచ్యయ్య చూస్తుండగా గాడిద మీద అది మొయ్యగలంత బరువు వేసి, ఎగిరి దాని మీద కూర్చున్నాడు. గాడిద కూలబడింది.

అది చూసి ఏచ్యయ్య, “ఒరే, ఒరే! గాడిదను చంపావు గదరా! దాని మీద వేసిన బరువు చాలక నువ్వు కూడా కూర్చుంటావా?” అన్నాడు.

“అదే నేను కూడా నిన్ను అడగాలనుకుంటున్నాను. నేను మోస్తున్న బరువు చాలదనా, నా గొంతు మీద కూర్చున్నావు?” అన్నాడు కొడుకు. ఆ మాటతో ఏచ్యయ్యకు బుద్ధివచ్చింది.

—అవులపాటి రెడ్డప్ప.





స్వర్గానికి అడ్డదారి

పూర్వం రామపురంలో రామశర్మ అనే దిక్కులేనివాడు ఒకడు ఉండేవాడు. వాడు ఊళ్ళోవాళ్ళు చెప్పిన పని చేస్తూ, పెట్టినది తింటూ, రాత్రిపూట భజన మండపంలో పడుకునేవాడు. ఆ మండపంలో హరికథా కాలక్షేపాలు జరిగేవి. ఆ హరికథలు వింటూంటే వాడికి స్వర్గ లోకమూ, ఇంద్రుడి వైభవమూ, అప్ప రసల నాట్యాలూ, స్వర్గసుఖాలూ బాగా తలకెక్కాయి.

ఒకనాడు హరిదాసు తిరికగా ఉన్న సమయంలో వాడు ఆయనను, "స్వామీ, స్వర్గసౌఖ్యాలు అనుభవించటానికి సులభమైన మార్గం ఏమిటి?" అని అడిగాడు.

"నాయనా, స్వర్గసౌఖ్యాలు ఎంతో పుణ్యాత్ములకు గాని లభించవు. నువ్వు ఈ లోకపు సౌఖ్యాలు అనుభవించి తృప్తి పడు," అన్నాడు హరిదాసు.

ఆ మాటతో తృప్తిపడక, రామశర్మ, "నాకు ఇహసుఖాల మీద కోరిక లేదు. వీలయినంత త్వరగా స్వర్గాన్ని చేరుకోవాలని నా ఆశ," అన్నాడు.

హరిదాసు విసిగిపోయి, "వైకుంఠ ఏకాదశినాడు ఏ గంగలోనైనా దూకు, స్వర్గం చేరుకుంటావు," అన్నాడు.

రామశర్మ ఆ రాత్రికి రాత్రే ఊరు విడిచి, కాలినడకన కొండలూ, కోనలూ, నదులూ, అరణ్యాలూ దాటి, వైకుంఠ ఏకాదశి నాటికి గంగాతీరం చేరి, గంగకు నమస్కరించి, అందులోకి దూకాడు.

వాడికి తిరిగి స్పృహ వచ్చేసరికి నరక లోకంలో ఉన్నాడు. ఎదురుగా యమ ధర్మరాజూ, చిత్రగుప్తుడూ కనిపించారు. అదిచూసి వాడు హతాశుడై, "నేను ఇక్కడికి ఎలా వచ్చాను? మహాపర్వదినం నాడు ఆత్మత్యాగం చేసినవాడు నరకానికి

పోతాడా? ఏమిటి ఎంత?'' అని చిత్ర గుప్తుణ్ణి అడిగాడు.

''అది నిజమే కాని, నీకు ఇంకా ఆయుస్సు ఉన్నది. మానవుడి జన్మ ఎత్తినందుకు నీ విధులు నెరవేర్చితేగాని నీకు స్వర్గం లభించదు.'' అన్నాడు చిత్రగుప్తుడు.

''ఇంక నువ్వు వెళ్ళవచ్చు.'' అని యముడు చెయ్యి ఊపేసరికి, రామశర్మ గింగిరాలు తిరుగుతూ వచ్చి, గంగ ఒడ్డున పడ్డాడు.

వాడు లేచి ఒళ్ళు దులుపుకుని, సమీపంలో ఉన్న ఒక పట్టణం చేరి, అక్కడ ఒక వర్తకుడి ఇంట పనికి కుదిరి, త్వరలోనే వారి కుటుంబంలో ఒకడుగా అతికి


పోయాడు. వర్తకుడు వాడికి తన కుమార్తె సచ్చి పెళ్ళిచేసి, తన వ్యాపారాన్ని వాడికి అప్పజెప్పాడు.

కాలక్రమాన రామశర్మకు ఇద్దరు పిల్లలు కలిగారు.

మళ్ళీ వాడి బుద్ధి స్వర్గసుఖాల కేసి మళ్ళింది. మనుష్యజన్మ ఎత్తినందుకు పెళ్ళాడి, సంసార సుఖం అనుభవించి, పిల్లలను కని తన విధులు నిర్వర్తించాడు. అందుచేత అతనికి ఇక స్వర్గానికి పోవచ్చు ననిపించింది. వాడు ఎవరికీ చెప్పకుండా మళ్ళీ గంగలో దూకాడు.

మళ్ళీ వాడు నరకమే చేరాడు.

యమధర్మరాజు వాణ్ణి చూసి చిరాకు పడి, గుడ్లరుముతూ, ''నీ కర్మ పరిపక్వం



కాకుండా అప్పుడే వచ్చావేం?'' అని అడిగాడు.

'' చిత్తం, ఇంక నేను చెయ్యవలసినది ఏమీ లేదనుకున్నాను, '' అన్నాడు రామ శర్మ, నీళ్ళు నములుతూ.

'' మూర్ఖుడా, నీ ఆయుస్సు ఇంకా తీరలేదు. నువ్వు వృద్ధుడవై, సహజ మరణం సంప్రాప్తమైనదాకా ఇక్కడికి రాకు, వెళ్ళు!'' అని యముడు వాణ్ణి పంపేశాడు.

కాలం గడిచింది. రామశర్మ సంసార బంధంలో క్రమంగా చిక్కుకుపోయాడు. వాడి పిల్లలు పెద్దవాళ్ళయి, పెళ్ళిళ్ళు చేసుకుని, తాము కూడా పిల్లల్ని కన్నారు. వాడిలో నా ఇల్లూ, నా కుటుంబమూ, అన్న మోజు బలపడింది.

ఒకరోజు రామశర్మ తన మనమడిని ఆడిస్తూండగా, యమదూతలు వచ్చి, ఎదురుగా నిలబడ్డారు. వాళ్ళను చూసి రామ శర్మ ఆశ్చర్యపోయి, '' అప్పుడే ఏం వచ్చారు? '' అని అడిగాడు.

'' ఈ లోకంలో నీ ఆయుర్దాయం యివాళతో ముగిసింది. వెంటనే నిన్ను తెమ్మని ఆజ్ఞ అయింది, '' అంటూ యమ దూతలు రామశర్మకు పాశం వేసి పట్టుకు పోయారు.

యమధర్మరాజు రామశర్మను చూసి నవ్వి, '' నీ కోరిక తీరింది. ముందు శిక్ష అనుభవించు, '' అన్నాడు.

'' అన్యాయం! మీరు చెప్పినట్టే చేశాను. ఎందుకు నాకు శిక్ష? '' అని రామశర్మ అడిగాడు.

'' నువ్వు చిత్తశుద్ధితో నీ విధులు నిర్వర్తించక, స్వర్గసౌఖ్యాలకు అడ్డు దార్లు తొక్కావు. నీకు స్వర్గసుఖం కొద్దిగా మాత్రమే దక్కింది. అది కూడా నువ్వు నీ వాళ్ళమీద అనురాగం చూపించిన పుణ్యం మూలంగానే. అందువల్ల ముందు నరకంలో శిక్ష పూర్తిగా అనుభవించి, తరవాత స్వర్గంలో ఆ కొద్ది సుఖమూ అనుభవించగలవు, '' అన్నాడు యమధర్మరాజు.





మూర్ఖులు

రంగపురంలో నాంచారయ్య అనే ధనవంతుడుండేవాడు. తండ్రి ఇచ్చిన ఆస్తితో సముద్రవ్యాపారం చేసి బాగా సంపాదించి, సొంత ఊళ్ళో భూములూ, తోటలూ కొన్నాడు. నాంచారయ్యకు పెద్దతనం వచ్చాక, అతని కొడుకులు వ్యాపారం చూసుకోసాగారు.

నాంచారయ్యకు సింగయ్య అనే జ్ఞాతి ఉన్నాడు. పులిని చూసి నక్క వాత పెట్టుకున్నట్టుగా ఈ సింగయ్య అన్ని రంగాలలోనూ నాంచారయ్యను మించి పోవాలని పోటీ చేసి, పూర్తిగా దెబ్బ తిన్నాడు. అతనికి నాంచారయ్య మీద అమితమైన కసి ఉండేది.

ప్రతిరోజూ సాయంత్రం నాంచారయ్య రచ్చబండకు చేరేవాడు. అక్కడ పొగయే నలుగురు పెద్దలతోనూ లోకాభిరామాయణం మాట్లాడేవాడు.

ఒకరోజు నాంచారయ్య, "మన జమీందారుగారు అశ్రద్ధ మనిషి. ఆయనకు పన్నులు కావాలిగాని, ప్రజల గొడవ అక్కర్లేదు. ఏటా ఏరుపొంగి, పొలాలను ధ్వంసం చేస్తున్నది. రాతిగోడ కట్టి నట్టయితే ఈ బెడద తప్పుతుంది. అందుకయే ఖర్చులో సగం నాది, మిగతాది మీరందరూ కలిసి భరించండి," అన్నాడు.

నలుగురూ సరే నంటే, సరే నన్నారు.

ఈ సంగతి తెలిసి సింగయ్య, ఒక్కొక్కరి వద్దకూ వెళ్ళి, "మీరందరూ ఎంత వెరివాళ్ళు! నాంచారయ్య మిమ్మల్ని మోసం చేస్తున్నాడు. ఏరు పొంగితే ఏరు దిగువనున్న పొలాలు అతనివే ముణుగుతాయి గద? మన పొలాలు ముణిగినా పంట కేమీ నష్టం ఉండదు. తన ఆవసరానికి గోడ కట్టుతూ సగం ఖర్చు ఊరి వాళ్ళ మీద వేస్తున్నాడు!" అన్నాడు.

ఈ మాటలతో అందరూ వెనక్కు తగ్గారు. మరొకసారి నాంచారయ్య, "మన కాలవ మీద వంతెన ఉంటే, ఊళ్ళోకి వచ్చేపోయే వాళ్ళకు ఎంతో సౌకర్యంగా ఉంటుంది. వంతెన కయే ఖర్చులో మూడువంతులు నేను భరిస్తాను, మిగిలినది మీరు భరించండి," అన్నాడు.

అందరూ ఒప్పుకున్నారు. కాని సింగయ్య మళ్ళీ అడ్డుతగిలి, "వంతెన కట్టితే నాంచారయ్య సరుకుల బళ్ళు తిన్నగా ఊళ్ళోకి వచ్చేస్తాయి మిగిలిన వాళ్ళకు ఏమిటి లాభం? బల్లకట్టుతో పని జరిగిపోవటంలేదా?" అన్నాడు.

మళ్ళీ ఊరి పెద్దలు వెనక్కు తగ్గారు.

తరవాత కొద్ది రోజులకు నాంచారయ్య ఊరి పెద్దలతో, "తూర్పున నాకు చిన్న చిట్టడవి ఉన్నది గదా, దాన్ని కాల్చి ఎవరన్నా బొగ్గు చేసుకోదలిస్తే నా కేమీ అభ్యంతరం లేదు," అన్నాడు.

వెంటనే చాలామంది పెద్దలు ఆదరా బాదరా వెళ్ళి చిట్టడవి అంటించారు.

అడవి కాలటంతోబాటు, తూర్పుగాలికి ఊళ్ళో కొన్ని ఇళ్ళు కూడా కాలాయి.

సింగయ్య పెద్దలను రెచ్చగొట్టాడు. వాళ్ళు నాంచారయ్య దగ్గిరికి వచ్చి, "మీ వల్ల ఊరికి చాలా నష్టం జరిగింది. ఆ నష్టం మీరు భర్తీచెయ్యండి," అన్నారు.

నాంచారయ్య వారి మీద మండిపడి, "నేను మీకు మంచి చెప్పినప్పుడు అది మీ తలకెక్కలేదు. ఎవరివో చెప్పుడు మాటలు విని నా సలహాలు తోసిపారేశారు. మీకు పనికిరాని సూచన ఒక్కటి చేసే సరికి, ఎవరిని సలహా అడగకుండా, నాతో మాట మాత్రం చెప్పనైనా చెప్పకుండా ఆ చెడ్డ సూచనను మూకఉమ్మడిగా అమలు చేశారు. అనుభవించండి. మీ మూర్ఖత్వానికి నేను బాధ్యుణ్ణికాను," అన్నాడు.

గ్రామస్థులు సిగ్గుతో తలలు వంచుకుని వెళ్లిపోయారు. కానీ ఖర్చులేకుండా నాంచారయ్య అడవి బాగయింది. నాంచారయ్య అందులో కొబ్బరితోట వేసుకున్నాడు.



బెడిసికొట్టిన ఎత్తు

ఒక మారుమూల గ్రామంలో శరభయ్య అనే పినిగొట్టు ఉండేవాడు. ఆయన కొడుకు రాముడు పట్నంలో చదువుతూ, తన తల్లి పుట్టినరోజుకు రెండువందలు పెట్టి పట్టుచీర కొని పంపుతూ, దాని అనలు ఖరీదు తెలిస్తే తండ్రికి గుండె ఆగిపోతుందని, దాని ఖరీదు వందరూపాయలని శరభయ్యకు తెలిపాడు.

రెండు రోజుల ఆవతల రాముడికి తండ్రి నుంచి ఉత్తరం వచ్చింది.

“నువ్వు పంపిన చీర ఇక్కడ నూట యాభైకి అమ్మి లాభం చేశాను. ఇంకా పది చీరలకు గిరాకీ ఉన్నది కాబట్టి, అలాటి చీరలు మరి పది కొని పంపవలెను!”

ఈ ఉత్తరం చూసి రాముడికి గుండె ఆగినంత పని అయింది. —బాపా మొహద్దీన్.





పదపాఠాలు

జినపదాలలో పంచాయితీలు నికరమైన న్యాయాన్ని అమలు జరిపే రోజులలో. సీతాపుర మనే చిన్న గ్రామంలో గోవిందుడు అనే చిన్న రైతు ఉండేవాడు. ఒకనాడు గోవిందుడు తన తండ్రితో కలిసి తోటలో పని చేస్తూండగా, ఒక మేక వచ్చి చెట్ల పాదులు మేయసాగింది. అది చూసి గోవిందుడి తండ్రి ఒక రాయితో ఆ మేకను కొట్టాడు. ఆ రాతి దెబ్బ ఆ మేక తలకు తగిలి, అది అక్కడే చచ్చింది.

మరుక్షణమే కంచె అవతలి నుంచి ఒక రాయి విసురుగా వచ్చి, గోవిందుడి తండ్రి తలకు తగిలింది. ఆ దెబ్బకు ముసలివాడు కూడా హరి అన్నాడు.

గోవిందుడు తోట బయటికి పరిగెత్తి వెళ్ళి, మందను తోలుకుపోతున్న గొర్రెల కాపరిని చూశాడు. వాడు తప్ప బయట మరెవరూ లేరు. అందుచేత గోవిందుడు

వాణ్ణి పట్టుకుని, గ్రామంలోని పెద్ద మనుషులకు అప్పగించి, వాడు తన తండ్రిని చంపాడని మొరపెట్టుకున్నాడు.

అప్పటికప్పుడే పంచాయితీ ఏర్పాటయింది. పెద్దమనుషులు, గోవిందుడి ఆరోపణ గురించి ఏం చెబుతావని గొర్రెల కాపరిని అడిగారు.

దానికి గొర్రెల కాపరి ఇలా అన్నాడు:

“నా పేరు గోపాలుడు. నా ఊరు ఇక్కడికి ఆరుకోసులు ఉత్తరాన ఉన్నది. అక్కడ ఈ సారి వర్షాలు లేక గొర్రెలకు మేత కరువయింది. అందువల్ల నేను నా గొర్రెలను మేపుకుంటూ ఇటుగా వచ్చాను. నా మందలోని ఒక మేక ఈ గోవిందుడి తోటలోకి పోయి మేయ సాగింది. ఆ ముసలాడు దాన్ని రాయితో కొట్టి చంపాడు. కోపంలో ఒళ్ళు తెలియక నేనూ ఆ ముసలాణ్ణి రాయితో కొట్టాను.

ఆ దెబ్బకు ముసలాడు కూడా చచ్చాడు. జరిగినది చెప్పాను. తమందరూ ఏం తీర్పు చెప్పినా శిరసావహిస్తాను.”

వాడు నిజం చెప్పినందుకు అందరూ సంతోషించారు; కాని తమ ఆచారం ప్రకారం వాడికి మరణదండన విధించారు. అయితే అదే ఆచారం ప్రకారం గోవిందుడు గోపాలుడి వద్ద కొంత పరిహారం పుచ్చుకుని క్షమించవచ్చు. గోవిందుడు వాణ్ణి క్షమించ నిరాకరించాడు. అందుచేత గోపాలుడికి మరణదండన జాయమయింది.

గోపాలుడు గ్రామ పెద్దలతో, “కర్మ ఫలం అనుభవించవలసిందే. నాకు ఇది రాని ఉంటే ఎవరు మాత్రం ఏం చెయ్య

గలరు? అయితే నాది ఒక విన్నపం నాకు అయిదు సంవత్సరాల వయసు గల తమ్ముడు ఒకడు ఉన్నాడు. మా తండ్రి చచ్చిపోతూ, తన ఆస్తిని మా ఇద్దరికీ పంచి, వాడి పోషణభారంతో బాటు వాడి వాటా ధనం కూడా నాకు అప్పగించి పోయాడు. ఆ ధనాన్ని నా వంతు ధనంతోబాటు ఒక రహస్యమైన చోట భూమిలో దాచాను. ఆ విషయం నాకు తప్ప మరెవరికీ తెలియదు. నేను ఇక్కడ మరణదండన పడి చచ్చిపోతే ఆ ధనమంతా అక్కడే భూమిలో ఉండి పోతుంది. నా చిన్న తమ్ముడు దిక్కులేని వాడైపోతాడు. మూడు రోజులు వ్యవధి ఇస్తే, ఆ ధనం పైకి తీసి, దాన్ని



నా తమ్ముడితోబాటు ఎవరికైనా నమ్మకస్తుడికి అప్పగించి వస్తాను," అన్నాడు.

"అలా చెయ్యాలంటే నీకు ఎవరైనా జామీను ఉండాలి," అన్నారు గ్రామ పెద్దలు.

అక్కడ గోపాలుణ్ణి ఎరిగిన వారెవరూ లేరు. గోపాలుడు అందరి ముఖాలూ పరికించి చూసి, తీవిగా కూర్చుని ఉన్న కృష్ణయ్య అనే రైతును చూపించి, "ఆయన జామీను ఉంటారు," అన్నాడు.

కృష్ణయ్య సరేనని ఒప్పుకుని, మూడో రోజు సూర్యాస్తమయం వరకూ గోపాలుడికి గడువిచ్చి వంపాడు. గోపాలుడు తన మందను తోలుకుని వెళ్ళిపోయాడు. మూడోనాడు మధ్యాహ్నం దాటినా గోపాలుడి జాడలేదు.

"పాపం, అమాయకుడు కృష్ణయ్య గారు తన ప్రాణాల మీదికి తెచ్చుకున్నాడే!" అని గ్రామస్తులు బాధపడసాగారు. ఎందుకంటే, నేరస్తుడి శిక్ష జామీను ఉన్నవాడు అనుభవించాలి.

సాయంకాలం ఈ సంగతి తేల్చటానికి పంచాయితీ కూడింది.

అయితే సూర్యాస్తమయానికి ఇంకా ఒక ఘడియ వ్యవధి ఉందనగా గోపాలుడు వగర్చుతూ పరుగున వచ్చి, పెద్దలను చేరుకున్నాడు.

వాణ్ణి చూసి అప్రయత్నంగా అందరూ, "భేష్, గోపాలుడా!" అన్నారు.


"మాట నిలబెట్టుకునేందుకు తిరిగి వచ్చాను," అన్నాడు గోపాలుడు.

"మానవత్వం నిరూపించుకునేందుకు జామీనుంటిని," అన్నాడు కృష్ణయ్య.

"గోపాలుడు మాట నిలబెట్టుకున్నాడు. కృష్ణయ్యగారు తన మానవత్వం నిరూపించుకున్నాడు. నేను దయగలవాడినని నిరూపించటానికి గోపాలుణ్ణి క్షమిస్తున్నాను," అన్నాడు గోవిందుడు.

పంచాయితీదార్లు ముగ్గురిని మెచ్చుకున్నారు. ఆ రోజు గోవిందుడే గోపాలుణ్ణి తన అతిథిగా తీసుకుపోయి, మరుసటి రోజు వాణ్ణి సాదరంగా సాగనంపాడు.





ఫలించనిపంచాయితీ

ఒక ఊళ్ళో శివరాముడు అని ఒక యువకుడు ఉండేవాడు. అతనికి పెద్ద వాళ్ళెవరూ లేరు. ఉన్న కొద్దో, గొప్పో అస్త్రాని పొదుపుగా వాడుకుంటూ, అతను కాలక్షేపం చేసేవాడు. అతను బుద్ధి మంతుడని తెలిసి చాలామంది అతనికి పిల్లలనిస్తామని వచ్చారు. అలా వచ్చిన వారిలో పొరుగుూరి కరణంగారు ఒకడు. ఆయన కూతురు పార్వతి చక్కనిది కావటం చేత శివరాముడు ఆమెను చేసుకున్నాడు.

పెళ్ళయిన మూడు నెలలకే శివరాముడికి తన భార్య మీద చిరాకూ, కోపమూ పెరుగుకొచ్చాయి. అందుకు కారణం, పార్వతి దుబారా మనిషి.

ఒకనాడు శివరాముడు పెళ్ళాం కాపరానికి వచ్చిన మూడు నెలలలో అయిన ఖర్చు లెక్క చూసుకుని చిర్రెత్తి

పోయాడు ఇలా జరగనిస్తే త్వరలోనే చిప్ప చేతికి వస్తుంది!

పార్వతి కూడా తన మొగుడి ధోరణి సహించలేక పోయింది. నలుగురున్న ఇంటి నుంచి వచ్చిన మనిషి కావటం చేత వంటలూ, అవి కాస్త భారీగా చేసింది; కాని భర్త సణుగుడు చూసి తన అలవాటు నిగ్రహించుకునేటందుకు ప్రయత్నం చేసింది. ఇంటికి అవసరమని తోచిన వస్తువులు ఎడా, పెడా కొన్నది. వీధిలో అమ్మకానికి వచ్చిన చీరలవాణ్ణి పిలిచి, శివరాముడి అనుమతి లేకుండానే, తనకు నచ్చిన చీరలు రెండు కొనేసింది. దానితో శివరాముడు అగ్గిమీద గుగ్గిలం అయిపోయాడు. ఇద్దరి మధ్యా కీచు లాటలు రాను రాను మిన్నుముట్టాయి.

ఆఖరుకు ఒకరోజు శివరాముడు పార్వతిని వెంటబెట్టుకుని ఆమె పుట్టింటికి

వెళ్ళి, ఆమె తల్లిదండ్రులతో, "ఇంత దుబారా మనిషితో కాపురం చెయ్యడం నా వల్ల కాదు. తగిన బుద్ధి చెప్పి మీ పిల్లను దారికి తెస్తారో, లేక జీవితాంతం మీ పిల్లను మీ ఇంట్లోనే ఉంచుకుంటారో వెంటనే తేల్చండి," అన్నాడు.

"అమ్మాయికి బుద్ధి చెప్పే బాధ్యత మాది. నువ్వు కాస్త శాంతించు," అని పార్వతి తల్లిదండ్రులు శివరాముణ్ణి బతిమాలుకున్నారు. కూతురి కాపరం ఎక్కడ చెడిపోతుందోనన్న భయం వారికి పట్టుకున్నది. గ్రామాల్లో ఏ కుటుంబకలహాలు వచ్చినా నలుగురు పెద్దమనుషులూ సమావేశమై పంచాయితీ పెట్టి, తోచిన తీర్మానం చేసే ఆనవాయితీ ఉండేది.

పార్వతి తల్లి కాంతమ్మ ఇరుగు పొరుగు అమ్మలక్కల వద్దకు వెళ్ళి, జరిగినది చెప్పి, ప్రస్తుతం తన కూతురు కాపరం నిలబెట్టే బాధ్యత వాళ్ళమీద ఉన్నదని చెప్పుకున్నది. ఇటువంటి కాలక్షేపం కన్న ఆ అమ్మలక్కలకు కావలసిందేమిటి? వాళ్ళు ఎక్కడి పనులు ఆక్కడే వదిలేసి, కాంతమ్మ వెంట వచ్చారు.

అదేవిధంగా కరణంగారు కూడా ఇరుగు పొరుగున ఉండే నలుగురు పెద్ద మనుషులనూ తీసుకొచ్చాడు.

సావట్లో మగవాళ్ళు ఒకపక్క, ఆడవాళ్ళు ఒకపక్క కూర్చున్నారు. కోపంతో రుసరుసలాడుతూ పార్వతి ఒక



మూల కూర్చున్నది. శివరాముడు తనకు పార్వతి ప్రవర్తన గురించి ఉన్న అక్షేపణను అక్కడచేరిన వారందరికీ స్పష్టంగా చెప్పాడు.


ఆడవాళ్ళలో ఒక పెద్ద ముత్తయిదువ పార్వతితో, "చూడమ్మా! మొగుడంటే అంత అలక్ష్మిం పనికిరాదు. అతను మాత్రం ఏమంటున్నాడు? పొదుపుగా సంసారం చెయ్యమంటున్నాడు. అలాగే చేస్తే పోయేదానికి ఇంత రాద్ధాంతం దేనికి? తిట్టినా, కొట్టినా, ఆడదానికి మొగుడే దైవం!" అన్నది.

మరొకామె అందుకుని, "దాంపత్యం నూరేళ్ళ పంట! పెడసరంగా బంగారం లాటి సంసారం చెడగొట్టుకోకు. చిన్న

దానివి, నీ కింకా ఏమీ తెలీదు. మేమంతా ఎన్నేళ్ళుగా సంసారం చేస్తున్నాం! ఎన్నడైనా ఇలాటి కీచులాటలు ఎరుగుదుమా? మొగుడు చెప్పినట్టు విను." అన్నది.

వెంటనే మూడో ఆమె, "దంచినమ్మకు బొక్కిందే దక్కుడు! ఉడకేసింది ఇంత తిని, అదే మహా భాగ్యమనుకోవాలి ఆడది ఆడదానికి దురాశలు పనికిరావు. తల్లీ! ఆడదన్నాక మగాడికి అణగి మణగి పడి ఉండాలి." అన్నది.

అక్కడ ఉన్న మగవాళ్ళలో ఒక్కడూ, కనీసం తన తండ్రి అయినా, మాట్లాడక పోవటం పార్వతి గమనించింది. ఆడ వాళ్ళు పెత్తనం మీద వేసుకుని, తన వల్ల ఏదో మహాపచారం జరిగిపోయినట్టు




మాట్లాడటం చూసి ఆమెకు మండి పోయింది


నాలుగో ఆడమనిషి ఏదో చెప్ప బోతూండగా పార్వతి చప్పన తల ఎత్తి, "ఇక ఆపండి! నాకు బుద్ధి చెప్పే అర్హత మీలో ఎవరికీ లేదు. మిమ్మల్ని చిన్నప్పటినుంచీ ఎరుగుదును. మీరు మీ భర్తల మాట ప్రకారం ఎంతవరకు నడుచుకున్నారో నాకు బాగా తెలుసు. మొగుడికి తెలియకుండా బియ్యమూ, పప్పులూ చాటుగా అమ్ముకుని, నగలు చేయించుకుని, పుట్టింటివాళ్ళు చేయించారని మొగుళ్ళకు చెప్పి మోసగించిన వారు ఒకరు! మొగుడు పొలానికి బయలుదేరగానే ఊరంతా పెత్తనాలు చేసిన వారు మరొకరు! పుట్టింటికి రహస్యంగా మూటలు సర్దినవారు ఇంకొకరు. ఒకరికి బుద్ధి చెప్పేముందు, మనం అందుకు అర్హులమూ, కామా అని ఆత్మ విమర్శ చేసుకోవాలి. కాని మీ అదృష్టం ఏమంటే, మీ విషయాలు

మీ మగాళ్ళకు తెలిసి కూడా శాంతంగా భరిస్తున్నారు. అందుకు వాళ్ళను మెచ్చుకోవాలి. ఇంటి పనులు పాడుచేసుకుని వచ్చి ఉంటారు. ఇక దయచేయండి," అన్నది.

అంతవరకూ నేరు తెరుచుకుని వింటున్న శివరాముడికి తల తిరిగి పోయింది. ప్రపంచంలో ఇంతటి మహా తల్లులు కూడా ఉన్నారా అనుకుని, అతను మగాళ్ళ కేసి చూశాడు. పార్వతి మాటలను వాళ్ళు ఆమోదించినట్టే అతని కేసి చూశారు. వాళ్ళతో పోలిస్తే తను చాలా అదృష్టవంతుడని అతనికి తోచింది. వాళ్ళ పెళ్ళాలకన్న తన పార్వతి లక్ష రెట్లు నయం.

పంచాయితీ విఫలమయింది. అయితే శివరాముడి సమస్య తీరిపోయింది. అతను ఆ పూటే పార్వతిని వెంటబెట్టుకుని తన ఊరు వెళ్ళిపోయాడు. తరవాత ఆ దంపతుల మధ్య ఎలాటి కిచులాటలూ రాలేదు.





ముఖస్తుతికముడు

పూర్వం ఒక గ్రామంలో సోమవర్మ అనేవాడు ఉండేవాడు. వాడికి చదువు సంధ్యలు ఆట్టే అబ్బకపోవటం వల్ల తండ్రి తాతలు సంపాదించిన ఆస్తి మీద బతుకుతూండేవాడు. వాడికి ముక్కు మీద కోపం ఉండేది. అయితే వాడిలో ఒక పెద్ద బలహీనత కూడా ఉండేది. అదేమిటంటే, పొగడ్తకు పొంగిపోవటం.

సోమవర్మ పొరుగున చేరిన ముసలాయన అడపాదడపా సోమవర్మ దగ్గర చేబదుళ్ళు చేస్తూండేవాడు. అవి తీర్చవలసిన సమయానికి ముసలాయన భార్య వచ్చి, సోమవర్మ బలహీనత గ్రహించినది కావటం చేత, అతన్ని తెగపొగిడి, పాత బాకీ ఇయ్యకపోగా మరికొంత డబ్బు చేబదులుగా తీసుకుపోయేది.

“నాయనా, అదీ ఇదీ కలిపి వచ్చే నెల ఇస్తాను. నీ మనస్సు నవనీతం.

అయినా నిన్ను బతిమాలుకోవటం మాధర్మం కదా! నీ వంటి జాలి గుండె ఎంతమంది కొడుకులకు ఉంటుంది, నాయనా?” అని ముసలావిడ అనేసరికి సోమవర్మ పొంగిపోయేవాడు.

సోమవర్మలో ఉన్న ఈ బలహీనత అతని భార్యకు ఎంతో చిరాకు తెప్పించేది.

ఇలా నెలల తరబడి సాగిపోతున్నది. ముసలాయనకు జబ్బు చేసిందనో, తలవని తలంపుగా ఏదో ఖర్చు వచ్చి పడిందనో, ముసలావిడ సాకుచెప్పి, పాత బాకీ తీర్చటానికి బదులు కొత్త చేబదులు పుచ్చుకుని, సోమవర్మను ముఖస్తుతితో ఉబ్బితబ్బిబ్బయేలా చేసి వెళుతున్నది. దీనికి విరుగుడు ఏమిటో అతని భార్యకు అంతు చిక్కలేదు.

ఇలా ఉండగా సోమవర్మ మేనమామ వచ్చాడు. ఆ సమయంలో సోమవర్మ

ఇంట్లో లేడు. అతని భార్య ఆయనతో తన మొగుడి బలహీనత గురించి విపులంగా చెప్పింది.

ఆ రాత్రి భోజనాలు ఆయాక సోమవర్మ మేనమామ అతన్ని, అతని భార్యనూ దగ్గిర కూర్చోబెట్టుకుని, "మా సోమ వర్మను చూస్తే నా కెంతో సంతోషం. వీడు తండ్రి తాతల ఆస్తిని తగలెయ్య కుండా, ఎంతో పొదుపుగా నెట్టుకొస్తు న్నాడు. వీడి యీడు వాడే మా పెదనాన్న గారి అబ్బాయి ఆస్తి అంతా అప్పుల వాళ్ళకు ధారపోసేశాడు," అన్నాడు.

ఆ మాటకు సోమవర్మ భార్య పొరిగింటి వృద్ధదంపతులు చేబదుళ్ళు తీసుకుని తిరిగి ఇయ్యకపోవటం గురించి చెప్పింది.

ఆయన బిగ్గరగా నవ్వి, సోమవర్మ భుజం తట్టుతూ, "తప్పమ్మాయ్! నీకు మా వాడి సంగతి ఏమీ తెలీదు. వీడు ఏ పని చేసినా ఎంతో ముందు చూపుతో చేస్తాడు. మీ పెళ్ళి రోజు వచ్చే నెలలో కాదా? నీ కేదన్నా నగ చేయిద్దామనే

ఉద్దేశంతో ఆ బాకీ వసూలు చెయ్యకుండా ఆపిఉంటాడు. వసూలు చేసి ఉంటే ఈపాటికి ఖర్చు అయేదేగద?" అన్నాడు.

"అవును, మామయ్యా. గాజులు చేయిద్దామని!" అన్నాడు సోమవర్మ.

"వాళ్ళు ఆ బాకీ తీర్చినప్పటి మాట గద!" అన్నది సోమవర్మ భార్య.

"తప్పు, తప్పు! వడ్డీతో సహా వసూలు చేస్తాడు మా వాడు. రేపిపాటికి వసూలు చెయ్యకపోతే చూడు," అంటూ సోమ వర్మను అతని మేనమామ ఉబ్బేశాడు.

దాంతో సోమవర్మ ముసలివాళ్ళ దగ్గినికి వెళ్ళి బాకీ సొమ్ము ఇస్తారా, చస్తారా అని కూచుని, వసూలు చేసు కొచ్చాడు. ఆ డబ్బుపెట్టి సోమవర్మ తన పెళ్ళానికి గాజులు చేయించినదాకా, అతడి మేనమామ వాళ్ళ ఇంటి నుంచి కదలలేదు.

సోమవర్మ భార్య ఆయనకు కృతజ్ఞత చెప్పకోవటమేగాక ముఖస్తుతికి విరుగుడు ముఖస్తుతేనన్న విషయం తెలుసుకున్నది.





నాదనగునాదం

శిల్పంగేరి అనే గ్రామంలో ఒక ధర్మదాత పేద బ్రాహ్మణుల కోసం ఒక సత్రం కట్టించాడు. ఆ సత్రంలో రోజుకు అయిదు మంది బ్రాహ్మణులకు ఉచితంగా భోజనం పెడతారు. యాత్రికులైన బ్రాహ్మణులు ఆ సత్రంలో పదిరోజులు ఉండవచ్చు. అలాటి వారికి రోజుకు రూపాయి దక్షిణ కూడా ఇస్తారు.

పక్క గ్రామంలో వెంకన్నభట్టు అనే బ్రాహ్మణుండేవాడు. అతను బీదవాడేమీ కాదు. కాని లోభి, దురాశపరుడూనూ. ఎలాగయినా ఒక నెల రోజులపాటు శిల్పంగేరి సత్రంలో గడిపి, నెలరోజుల పాటు భోజనం ఖర్చులేకుండా చేసుకోవటమేకాకుండా, ముప్పై రూపాయలు అదనంగా సంపాదించుకోవాలని అతడికి దుర్బుద్ధి పుట్టింది. అయితే ఒకే మనిషిని పదిరోజులు మించి సత్రంలో ఉండ

నియ్యరు. అందుచేత అతను బైరాగిలాగా జుట్టూ, గడ్డమూ, మీసాలూ పెంచుకుని, ఒకనాటి ఉదయం వేళ శిల్పంగేరి సత్రంలో దిగాడు.

భోజన వసతులూ, దక్షిణ ఏర్పాటూ చూడటానికి సత్రంలో రామయ్య అనే గుమాస్తా ఉండేవాడు. అతను అదే గ్రామంలో హనుమంతుడి దేవాలయానికి పూజారి కూడానూ. ఆ దేవాలయానికి ఎలాటి ఆదాయమూలేదు. ఆలయంలో కనీసం దీపారాధన కైనా డబ్బు పోగుచేసే ఉద్దేశంతో రామయ్య ఒక హుండి ఏర్పాటు చేశాడు.

రామయ్య సత్రంలో ఉండేసమయంలో ఆ హుండి అతని బల్ల మీద ఉండేది. అతను బ్రాహ్మణులకు దక్షిణ ఇచ్చేటప్పుడు, దైవ కార్యానికి తోచినది ఆ హుండిలో వెయ్యమని యాత్రికులను

కోరేవాడు. రూపాయ దక్షిణ పుచ్చుకునే వాళ్లు అంతో ఇంతో హుండిలో వేసేవారు. పరమ లోభి అయిన వెంకన్నభట్టు మాత్రం హుండిలో ఒక్క పైసా కూడా వెయ్యలేదు.

పదిరోజులు గడిచాయి. పదకొండో రోజు వెంకన్నభట్టు ఉదయానే లేచి పోయి, తన గడ్డాన్ని పూర్తిగా గొరిగించు కుని, తన దుస్తులూ, పేరూ మార్చుకుని మరో పదిరోజులు అదే సత్రంలో గడిపాడు. ఆ తరువాత తల గొరిగించి, మీసం తీసేసి, మళ్ళీ వేషమూ, పేరూ మార్చుకుని, మళ్ళీ పదిరోజులపాటు హాయిగా సత్రంలో ఉన్నాడతను.

నెల ఆఖరు రోజున వెంకన్నభట్టు భోజనం చేసి, తన గ్రామానికి వెళ్ళడానికి సిద్ధమవుతూండగా గుమాస్తా రామయ్య ఇద్దరు గ్రామభటులను వెంటబెట్టుకుని వచ్చి, వెంకన్నభట్టును న్యాయాధికారి వద్దకు తీసుకుపోయి, అతను చేసిన మోసం గురించి ఫర్యాదు చేశాడు.

"చాలా ఆశ్చర్యంగావుందే! వేషమూ, పేరూ మార్చినా అతన్ని ఎలా గుర్తు పట్టావు?" అని న్యాయాధికారి రామయ్యను అడిగాడు.

అందుకు రామయ్య, "వేషం మారినా, పేరు మారినా గుణం మారదు గదా! ఈ వెంకన్నభట్టు మొదటి పదిరోజులూ హుండిలో పైసా వెయ్యలేదు. వేషమూ, పేరూ మార్చుకుని వచ్చి కూడా ఒక్క పైసా వెయ్యలేదు. వెంటనే నాకు అనుమానం తగిలి ఇతన్ని జాగ్రత్తగా పరీక్షించాను. ఇతను ఎంతకాలం ఇలా మోసం చేస్తాడో చూతామని ఇతన్ని కనిపెడుతూ వచ్చాను. నెల రోజులు ఉండి, ఇక వెళ్ళి పోతున్నాడని తెలిసి, మీ వద్దకు పట్టుకు వచ్చాను," అన్నాడు.

న్యాయాధికారి వెంకన్నభట్టుకు అయిదువందల రూపాయలు జరిమానా వేశాడు. అలాటి లోభికి తగిన శిక్ష పడిందని రెండు గ్రామాలవాళ్ళూ అనుకున్నారు.





పీఠామహానామమ్

హనుమంతుడు సూక్ష్మరూపంలో నిరాటంకంగా పాతాళలంక సింహద్వారం దాటి నగరంలో ప్రవేశించాడు. అతడికి ఒక దిక్కు నుంచి పెద్ద కోలాహలం వినిపించింది. అతడు ఆ దిక్కు కేసి వెళ్ళాడు.

ఒక చోట పెద్ద పర్వత గుహను అద్భుత శిల్పంతో కాళికాలయంగా నిర్మించారు. ఆలయ ప్రాంగణమంతా తోరణాల తోనూ, మణిదీపాల కాంతులతోనూ వెలిగిపోతున్నది. మైరావణుడి సేవకులైన రాక్షసులు మధ్యంతో నింపిన కుండలను పరుసలుగా పేరుస్తూ, శివాలెత్తి పాడుతూ, చిందులు తిక్కుతూ పెద్ద కోలాహలం చేస్తున్నారు.

ఆలయం ముందు డప్పులు, ధమరులు, రుంజులు మోగుతున్నవి. రామలక్ష్మణులను తెల్లవారుజామున కాళికి బలి యివ్వబోతున్నారని హనుమంతుడు గ్రహించాడు. వెంటనే అతడు బల్లిపిల్లలంత అతి సూక్ష్మరూపంతో, కాళికాలయం గర్భగుడి పైకి వెళ్ళాడు. అక్కడ కాళీవిగ్రహం పాదాలు అభిషేకించేద్రవాలు పోయడానికి ఏర్పాటు జరిగివున్నవి. విగ్రహానికి సూటిగా గుండ్రని రంధ్రం వున్నది. హనుమంతుడు దానిలో నుంచి, గర్భాలయంలోకి దూకాడు.

కాళికా విగ్రహం ఉగ్రస్వరూపంతో, చాలా ఎత్తుగా వున్నది. హనుమంతుడు విగ్రహం ఎదురుగా నిలబడి, "ఓ, మహాకాళీ! నువ్వు, రామలక్ష్మణులనే బలి



కోరుతున్నావా?'' అని రౌద్రంగా గర్జించాడు.

ఆ వెంటనే కాళికాదేవి సౌమ్య రూపంతో ప్రత్యక్షమై, '' హనుమంతుడా! మైరావణుడి ఆయువు తీరిపోయేకాలం సమీపిస్తున్నది. నీకు జయం కలుగుతుంది,'' అని ఆశీర్వదించి, అంతర్ధానమైంది.

హనుమంతుడు ఆ మాటలకు చాలా సంతోషించి, గర్భగుడి లోపలి తలుపులు బిగించి, కాళీవిగ్రహం వెనుకకు చేరి, జరగబోయేదానికోసం నిరీక్షించసాగాడు.

ఆ సమయంలో మైరావణుడి రాణి వాసంలో చాలా సందడిగా వున్నది.

అక్కడ రామలక్ష్మణుల బలి ఆనంతరం, చంద్రసేనతో మైరావణుడికి జరగబోయే వివాహం కోసం, పెద్దఎత్తున సన్నాహాలు సాగుతున్నాయి. రాణివాసం పాలకురాలు కంటకి అనే రాక్షసి. అది చంద్రసేనకు అలంకరణలు చేస్తూ, మధ్య మధ్య ఆమెను బుగ్గపోట్లుపాడుస్తూ, మైరావణుడి గొప్పదనాన్ని గురించి తెగవాగుతున్నది.

భవనప్రాంగణంలో పెద్ద కోలాహలం బయలుదేరింది. రామలక్ష్మణులు ప్రతి మాకారాల నుంచి, మామూలు స్వరూపం లోకి మార్చబడ్డారు. వాళ్ళనిద్దరినీ ఒక బండి మీద ఎక్కించి, పొడవాటి కొయ్య కర్రలకు తాళ్ళతో గట్టిగా బిగించి కట్టారు. వాళ్ళ శరీరాలు ఎర్రని జపాపుష్పాలతో అలంకరించబడ్డవి. బండిని కాళ్ళు గల భూతసర్పాలు ఈడుస్తున్నవి. రాక్షసులు, రామలక్ష్మణులను పెద్ద ఊరేగింపుతో కాళికాలయానికి తీసుకుపోతున్నారు.

రాక్షసులు పెట్టేకేకలు విని, దానికి కారణం ఏమిటో గ్రహించిన చంద్రసేన చివాలునలేచి, కంటకి వారించేలోపలే భవనప్రాంగణం దాటి, వీధిలోకి పరిగెత్తింది. ఆమెకు పసుపుబట్టలతో, ముఖానికి ఎర్రటి సింధూరం పూయబడిన రాముడు కంటబడగానే, గుండెలు అవిసి కూలిపడి మూర్ఛపోయింది.

చంద్రసేనను అనుసరించి వస్తున్న కంటకి, యిదిచూసి ఎక్కడలేని కోపంతో కొరడా తీసుకుని, మూర్ఖులను చంద్ర సేనను ఎడాపెడా కొట్టటం ప్రారంభించింది. కాని ఎంతకూ చంద్రసేనలో చలనం కనబడకపోయేసరికి విసిగి, ఆమెను ఎత్తుకుపోయి భవనంలోని ఒక గదిలో బంధించింది.

కంటకి, కాళికాదేవి పాదతీర్థ ప్రధాన అర్చకురాలు. ఆ పని చూసేందు కామె ఆలయంలోకి పరిగెత్తింది. మైరావణుడు గాని, అహిరావణుడు గాని దేవీపాదతీర్థ మని పిలవబడే మద్యాన్ని, కంటకి చేతి మీదుగా తాగవలసిందే.

రాక్షసులు, కాళిని మద్యంతో అభిషేకించటం మొదలుపెట్టారు. గుండ్రని రంధ్రంలో నుంచి ధారగా పడు తున్న మద్యాన్ని చూసి హనుమంతుడు అసహ్యించుకుని, గర్భాలయం ఎత్తున దేహాన్ని పెంచి, "ఇక మద్యాన్ని ఆపి, పాలతో అభిషేకించండి!" అని, కాళి మాట్లాడుతున్నట్టుగా అరిచాడు.

హనుమంతుడు యిలా అనగానే దేవాలయం వెలుపల కోలాహలం ఒక్కసారిగా ఆగిపోయింది. కాళి మద్యం వద్దనటం రాక్షసులందరికీ ఆశ్చర్యం కలిగించింది. సోమసూత్రంగుండా, తీర్థకుండంలో పడే



మద్యాన్ని తాగేందుకు పానపాత్రలతో రాక్షసులు సిద్ధంగా వున్నారు.

బండి మీద తాళ్ళతో కట్టబడివున్న రాముడు, లక్ష్మణుడి కేసి చూసి చిరునవ్వు నవ్వాడు. కంటకి, మైరావణుడి కేసి దిగాలుపడుతూ చూసింది. మైరావణుడు ఎక్కడలేని ఆశ్చర్యంతో కళ్ళింతచేసి, పక్షనేవున్న అహిరావణుడి కేసి చూశాడు. అహిరావణుడు తలవంకించి, "తమ్ముడా మైరావణా! ఇందులో ఆశ్చర్యపడవలసిందేమీలేదు. రామలక్ష్మణులు సాత్విక మూర్తులు గదా! మద్యానికి యీ సాత్వికాహారం కొరగానిదవుతుంది. అందుకే, దేవి పాలు కావాలంటున్నది," అన్నాడు.



“అన్నా, బహుబాగా చెప్పావు. నిత్యం దేవీపాదతీర్థమద్యాన్ని తాగే నీలాగా, మాకు ఆమె ఆంతర్యం ఎలా తెలుస్తుంది?” అని మైరావణుడు, రాక్షసులను కాళిని పాలతో అభిషేకించమని ఆజ్ఞాపించాడు.

రాక్షసులు పెద్ద పెద్ద పాత్రలతో పాలు తెచ్చి కాళీదేవిని అభిషేకించసాగారు. హనుమంతుడు తీర్థకుండానికి పైగా వున్న రంధ్రం దిగువగా నోరు తెరిచి, ధారగా పడుతున్న పాలన్నిటినీ తాగటం ప్రారంభించాడు. అతడికి ఉత్సాహమూ, బలమూ కలిగాయి.

కొంతసేపటికి అభిషేకం పూర్తయింది. మైరావణుడు ఉత్సాహంగా గర్భగుడి

తలుపుల దగ్గరకుపోయి మోకరిల్లి, “కాళీ మాతా! నీ దర్శనం చేసుకునేందుకు అనుజ్ఞాకావాలి,” అన్నాడు.

వెంటనేలోపలినుంచిగంభీరస్వరంలో, “మైరావణా! ముందుగా నీ అన్న అహిరావణుణ్ణి ఫలపుష్ప, నైవేద్యాలతో అర్చనకు పంపు,” అన్నమాటలు వినిపించినై.

మైరావణుడు తన అన్న దగ్గరకువచ్చి, “అన్నా, మాతకు నీ వంటేనే ఎక్కువ వాత్సల్యం. ఆమె, నిన్ను నైవేద్యాలతో రమ్మని ఆజ్ఞాపిస్తున్నది,” అని చెప్పాడు.

అహిరావణుడు పర్యతంలాంటి తన దేహాన్ని అటూయిటూ ఊపుతూ, ఫలపుష్పాలూ, ఇంపైన భక్ష్యాలూ, బంగారు పాత్రలో మదుపూ తీసుకుని తలుపుల దగ్గరకు వెళ్లాడు. హనుమంతుడు ముందుగానే లోపలిగడియ తీసివుంచాడు. అహిరావణుడు తలుపులు వెనక్కు నెట్టి లోపల ప్రవేశించగానే, తలుపులు రెండూ చప్పున మూసుకున్నాయి.

అహిరావణుడు తాను తెచ్చిన నైవేద్యాలను దించబోతున్నంతలో హనుమంతుడు అతడి గొంతు వడినిపట్టుకుని, బలంగా నొక్కి, కిక్కురుమనకుండా అతణ్ణి చంపేశాడు. తరవాత హనుమంతుడు, అహిరావణుడు తెచ్చిన ఫలభక్ష్యాలను తృప్తిగా తిని, బంగారు కలశంలోని

మధువును తాగాడు. ఇప్పుడతడికి మరింత ఉత్సాహోద్రేకాలు కలిగాయి.

హనుమంతుడు చుట్టూ ఓమారు కలయ చూసి, అహిరావణుడి కళేబరాన్ని, గర్భ గుడిలోని ఒక చీకటిమూలకు తన్ని. "మైరావణా! ఇప్పుడు రామలక్ష్మణులను లోపలికి పంపు. నా ప్రయతమభక్తుడు అహిరావణుడు వాళ్ళచేత ముందు నాకు మంత్రయుక్తంగా పూజ చేయించాలి," అని కేకవేసి, తలుపులకున్న గడియను తీసివేసాడు.

మైరావణుడు, రామలక్ష్మణులను గర్భ గుడిలోకి నెట్టాడు. కాళికావిగ్రహం వెనక దాగివున్న హనుమంతుడు చిన్నగొంతుతో, "రఘువీరుల్లారా! ముందు తలుపులకు లోపల గడిపెట్టి, తయారుగా వుండండి," అన్నాడు కాళి పలుకుతున్నట్టుగా.

ఆ మాటలు విని లక్ష్మణుడు ఆశ్చర్య పోతూ రాముడి కేసి చూశాడు. రాముడు మందహాసం చేసి, "లక్ష్మణా, యింకా సంగతి అర్థంకాలేదా? ముందు తలుపులకు గడిపెట్టు," అన్నాడు.

లక్ష్మణుడు తలుపులు బంధించగానే, "ఇక విగ్రహం వెనకకు రండి!" అన్న మాటలు వినిపించినై.

రామలక్ష్మణులు కాళీవిగ్రహం వెనకకు పోయి, హనుమంతుణ్ణి చూసి పరమా



నందంచెందారు. లక్ష్మణుడు యింకా దిక్కులుచూస్తూ, ఆశ్చర్యంలో వుండటం గమనించి రాముడు, "లక్ష్మణా! కాళీదేవి తనకు మద్యంతో అభిషేకం వద్దన్నప్పుడే, గర్భగుడిలో మన హనుమంతుడున్నాడని నేను గ్రహించాను," అన్నాడు.

రాముడిలా చెప్పిన తరవాత లక్ష్మణుడికి సంగతి సందర్భాలు అర్థమయినై. హనుమంతుడు, రామలక్ష్మణులకు కాళీ విగ్రహం ముందు పూజ కోసం పెట్టిన సరికొత్త విల్లులూ, అమ్మలపొదులూ చూపించాడు. రామలక్ష్మణులు విల్లంబులు తీసుకున్నారు. హనుమంతుడు తన శరీరాన్ని పెంచి, రామలక్ష్మణులను భుజాల



మీద ఎక్కించుకుని, విగ్రహం ముందున్న బాణాలన్నిటినీ కట్టగాకట్టి పట్టుకున్నాడు.

గర్భాలయం వెలుపల రాక్షసులు పెద్ద కోలాహలం చేస్తున్నారు. వాళ్ళకు రామ లక్ష్మణుల బలి చూడాలని ఆదుర్దాగా వున్నది. బలికిగాను పెట్టిన ముహూర్తం దాటిపోతున్నది. అయినా గర్భగుడిలో వున్న రామలక్ష్మణులను అహిరావణుడు బయటికి తెచ్చే సూచనలు కనబడలేదు.

గర్భగుడిలో ఏదో మోసం జరిగి వుంటుందన్న అనుమానం ముందుగా కంటకికి కలిగింది. ఆ రాక్షసి జాగ్రత్తగా తలుపుసందుల్లో నుంచి చూసింది. దానికి ఎక్కడా కాళిని అభిషేకించిన పాలు,

ఆలయంలో పడిన సూచనలే కనిపించ లేదు. అంటే దాని అర్థం, గర్భాలయంలో ఎవరో ప్రమాదకారుడైన శత్రువు చేరా డన్నమాట!

కంటకి యిలా ఆలోచిస్తూనే కీచు మంటూ పెద్దగా అరిచింది. రాక్షసులు దానిచుట్టూ మూగి, "లోపల నీకేం కనబడింది? కాళీమాత నిన్ను బలి కోరిందా?" అని అడిగారు.

ఆ ప్రశ్నకు కంటకి మరింత పెద్దగా అరిచి, "ఓరీ, మందమతుల్లారా, మన కళ్ళముందే పెద్దమోసం జరిగిపోయింది. మన రహస్యాలను శత్రువులకు చెప్పే మనిషి ఒక్కరే వున్నారు—అది చంద్ర సేన. కొరడాతో దాని ఒళ్ళు చితకబాదితే గాని, అది నిజం చెప్పదు," అంటూ చంద్రసేన వున్న మందిరం కేసి పరుగులు తీసింది.

కంటకి మాటలు విన్న రాక్షసులు దిగాలు పడిపోయి, ఒకరిముఖాలోకరు చూసుకోసాగారు. ఆ రాక్షసి అనుమానించి నట్టు నిజంగానే గర్భాలయంలో ఎవరైనా శత్రువు చేరాడా? మహాబలుడైన మైరావణుడు పాలించే పాతాళలంకను చేరగల శత్రువు ఎవరు?

ఇలా ఆలోచిస్తూ, రాక్షసుల్లోని కొందరు ధైర్యవంతులు గర్భాలయద్వారం కేసి



నడిచారు. వాళ్ళు తలుపుల మీద చేయి వేసేంతలో, లోపలినుంచి హనుమంతుడు పెద్దగా సింహనాదంచేసి, ద్వారం కూలేలా కాలితో గట్టిగా తన్ని, బయటికి వచ్చాడు.

హనుమంతుణ్ణి చూస్తూనే రాక్షసులు, "మోసం! మోసం!" అంటూ కేకలు పెట్టారు. హనుమంతుడి భుజాల మీద వున్న రామలక్ష్మణులు, రాక్షసుల మీద బాణ వర్షం కురిపించసాగారు. రాక్షసులు హా హా కారాలు చేస్తూ చెల్లాచెదరుగా పారిపోవటం ప్రారంభించారు.

కాళికాలయం ముందు నిలబడి, తన ముఖ్యానుచరులతో మాట్లాడుతున్న మైరావణుడు తల తిప్పి, హనుమంతుడి భుజాల మీద ఉన్న రామలక్ష్మణులను చూస్తూనే పెద్దగా హుంకరించి, దనుర్భాణాలు తీసుకుని యుద్ధానికి సిద్ధమయ్యాడు.

రామలక్ష్మణులు యినుమడించిన ఉత్సాహంతో, మైరావణుడి మీద బాణాలు ప్రయోగించారు. ఆ బాణం దెబ్బలు తగిలి

మైరావణుడి శరీరం నుంచి కారి కింద పడే ప్రతి రక్తబిందువు నుంచి, ఒక్కొక్క మైరావణుడు పుట్టుకురాసాగాడు. వాళ్ళు కూడా మైరావణుడిలాగానే హుంకార ధ్వనులు చేస్తూ, రామలక్ష్మణుల మీద బాణప్రయోగం చేయసాగారు.

రామలక్ష్మణులు యిదిచూసి ఆశ్చర్య చకితులై హనుమంతుడితో, "హనుమంతుడా, ఏమిటి వింత? ఇంతమంది మైరావణులను రక్తపుచుక్క నేల బడకుండా వధించటం ఎలా?" అన్నారు.

ఆ ప్రశ్నతో హనుమంతుడికి, సువర్చలా దేవి చెప్పిన చంద్రసేన గుర్తుకువచ్చింది. హనుమంతుడు ఒకటిరెండుమాటల్లో సంగతి రామలక్ష్మణులకు చెప్పి, ఆకాశం లోకి ఎగిరి, ఒక ఎత్తయిన చోట రామలక్ష్మణులను దించి, తానుచంద్రసేన వుండే భవనం కేసి పరుగుతీశాడు. రామలక్ష్మణులు, లక్షలసంఖ్యలో పుట్టుకొచ్చిన మైరావణమూక మీద ఎడాపెడా బాణాలు ప్రయోగిస్తూనే వున్నారు.







సర్దార్ వల్లభాయ్ పటేల్

ఆధునిక భారతదేశ నిర్మాతల్లో ఒకరైన వల్లభాయ్ పటేల్, ఒక శతాబ్దానికి ముందు—1875 ఆక్టోబర్ 31 వ తేదీన గుజరాత్‌లోని కర్రమనద్ గ్రామంలో జన్మించారు.

పన్నవయసు నుంచే వల్లభాయ్‌లో పట్టుదలా, ప్రతిబంధకాలను అధిగమించే శక్తిసామర్థ్యాలూ వుండేవి. ఆయన ఎంతో శ్రమపడి చదివి, న్యాయ శాస్త్రంలో పట్టభద్రులయ్యారు. న్యాయవాదిగా తాను సంపాదించే డబ్బుతో, తన అన్న అయిన విఠల్ బాయ్ పటేల్‌ను లండనుకు పంపి, ఆయన చేత బార్ ఎట్ లా పరీక్ష చదివించారు. వల్లభాయ్ కూడా తరవాత బారిష్టర్ పరీక్ష పాసయి, అహమ్మదాబాదులో న్యాయవాదవృత్తి ప్రారంభించారు.




అవి గాంధీజీ దక్షిణ ఆఫ్రికా నుంచి భారత దేశానికి తిరిగివచ్చిన రోజులు. ఆయన ఒకసారి గుజరాత్ క్లబ్‌లో ఉపన్యసించారు. ఆ సమయంలో వల్లభాయ్ ప్రేక్షకుల్లో వున్నారు గాని, గాంధీజీ ఉపన్యాసం ఆయన నేమీ ఆకర్షించలేదు.



కొన్నాళ్ళ తర్వాత గాంధీజీ గుజరాత్ లోని చంపారన్ ప్రాంతంలో ఒక ప్రజోద్యమం ప్రారంభించారు. అక్కడి నీలిమందు తోటల్లో పనిచేసే కూలీలకు, వాటి యజమానులు సరిఅయిన వేతనాల్నివ్వక, అతిదారుణంగా దోచుకునేవారు. ఆ ఉద్యమ సమయంలో గాంధీజీ ప్రదర్శించిన పట్టుదలా, ధైర్య సాహసాలూ వల్లభాయ్ ని బాగా ఆకర్షించాయి.

ఆ కాలంలోనే భేడా జిల్లాలో భయంకరమైన క్షామం వచ్చింది. ప్రజలు తిండికి లేక అవస్థ పడుతుంటే, ప్రభుత్వం నిర్బంధంగా పన్నులు వసూలుచేయాలని చూసింది. గాంధీజీ దానికి వ్యతిరేకంగా సత్యాగ్రహం ప్రారంభించారు. ఆ సత్యాగ్రహోద్యమంలో వల్లభాయ్, ఆయనకు కుడిభుజం. వల్లభాయ్ 1920 నాటి, సహాయ నిరాకరణోద్యమంలో ఎనలేని పాత్ర వహించారు. భూమిశిస్తు పెంచేందుకు



ప్రభుత్వం ప్రయత్నించినప్పుడు, బార్డోలీ ప్రాంత రైతాంగాన్ని సమీకరించి, ఆయన విజయం సాధించారు. అప్పటినుంచి ఆయనను ప్రజలు సర్దార్ వల్లభాయ్ అని పిలవసాగారు. 1931 వ సంవత్సరాన కరాచీనగరంలో జరిగిన భారత జాతీయ కాంగ్రెసు మహాసభకు ఆయన అధ్యక్షుడు. ఆ తరువాత కొద్ది రోజుల్లోనే ఆయన అరెస్టు చేయబడి, గాంధీజీతో పాటు ఎరవాడ జైల్లో పడవారు నెలల కాలం వున్నారు.



1939 వ సంవత్సరంలో రెండవ ప్రపంచ యుద్ధం ప్రారంభమైనప్పుడు బ్రిటిష్ ప్రభుత్వం, జాతీయ నాయకులతో ఎలాంటి సంప్రతింపులైనా చేయకుండా, భారతదేశాన్ని ఆ యుద్ధంలోకి లాగింది. ఈ చర్య జాతీయ నాయకులను చాలా అసంతృప్తి పరిచింది. “యుద్ధంలో మా సహకారం కావాలంటే, ముందు దేశం స్వతంత్రం కావాలి,” అని జాతీయ కాంగ్రెస్ తీర్మానించింది.

గాంధీజీ, నర్సార్ వల్లభాయ్ పటేళ్ళతో పాటు, ముఖ్యులైన కాంగ్రెస్ నాయకులంతా అరెస్టై చేయబడ్డారు. ప్రజల వ్యతిరేకతను బ్రిటిష్ ప్రభుత్వం అతిక్రూరంగా అణచజూచింది. ప్రజాసమూహాల మీద విచ్చలవిడిగా కాల్పులు జరిగినై. తిరుగుబాటుదార్లను జైళ్ళలో నానా హింసలకూ గురిచేశారు.



భారతీయులు కొన్ని దశాబ్దాలపాటు స్వాతంత్ర్యం కోసం చేసిన పోరాటం, త్యాగాల ఫలితంగా, దేశానికి 1947 ఆగస్టు 15 వ తేదీన స్వాతంత్ర్యం నిర్దించింది. దేశానికి పండట్ నెహ్రూ ప్రధాన మంత్రి అయ్యారు. నర్సార్ వల్లభాయ్ పటేల్ ఉపప్రధాని.

భారతదేశం స్వతంత్రమైన తరుణం లోనే, ఆనేక విషమ సమస్యలు ఎదురయ్యాయి. దేశంలో ఆనేక ప్రాంతాల హిందూ, ముస్లిం కలహాలు ప్రారంభమయ్యాయి. దేశీయంగా మర్తగా సర్కార్ వల్లభాయ్ దివెంకే నైపుణ్యమూ, దక్షతా ప్రదర్శించి, వాటిని అదుపులోకి తెచ్చారు. "దేశంలో చిన్నా, పెద్దా కలిసి, దాదాపు ఆరువందల స్వదేశ సంస్థానాలున్నాయి. ఈ సంస్థానాధిపతుల్లో కొందరు, బ్రిటిష్ ప్రభుత్వం వైదొలగ గానే సర్వ స్వతంత్రుల ముఖదామని కలలుకన్నారు. కాని, సర్కార్ వల్లభాయ్ దృఢనిశ్చయంతో గట్టి చర్యల ద్వారా, యీ సంస్థానాలన్నిటినీ రద్దు చేసి, మిగతా దేశంతో ఐక్యపరిచారు.



దేశంలో చిన్నా, పెద్దా కలిసి, దాదాపు ఆరువందల స్వదేశ సంస్థానాలున్నాయి. ఈ సంస్థానాధిపతుల్లో కొందరు, బ్రిటిష్ ప్రభుత్వం వైదొలగ గానే సర్వ స్వతంత్రుల ముఖదామని కలలుకన్నారు. కాని, సర్కార్ వల్లభాయ్ దృఢనిశ్చయంతో గట్టి చర్యల ద్వారా, యీ సంస్థానాలన్నిటినీ రద్దు చేసి, మిగతా దేశంతో ఐక్యపరిచారు.

ఈ విధంగా సర్కార్ వల్లభాయ్ పటిల్ జాతీయ జీవన రంగంలో ఎన్నో ఒడిదుడుకులను ఎదుర్కొని, విజయంతో నిలిచాడు. భారతదేశంలో జన్మించిన మహానీయుల్లో ఒకరని, నిస్సంశయంగా చెప్పకోదగిన ఈయన 1950వ సంవత్సరంలో మరణించారు. దేశ స్వాతంత్ర్యం కోసం సర్కార్ వల్లభాయ్ చేసిన సేవా, త్యాగాలూ అమూల్యమైనవి.



అంధులకు ఉపకారం చేసే కథా శీర్షిక పోటీ

ఈ కథకు మంచి పేరు పెట్టేరు 25 లు గెలవండి!

?

హసన్, అలీ అనే ఇద్దరు అరేబియా వాళ్ళు ఒక మేక విషయమై తగాదా పడ్డారు. ఇద్దరూ ఆ మేక తనదని వాదించారు. వాదన తెగలేదు. అది చూసి ఎరిగిన వాళ్ళు వాళ్ళిద్దరినీ న్యాయాధికారి అయిన జుహా వద్దకు వెళ్ళి ఫిర్యాదు చెయ్యమన్నారు.

“మీ తగాదా ఏమిటి?” అని జుహా వారిని అడిగాడు.

“దొంగారూ, ఈ మేక చిన్నతనం నుంచి నా వద్దనే పెరిగింది. దాన్ని నేను పెంచి పెద్ద చేశాను. ఒకనాడు అది అకస్మాత్తుగా మాయమయింది. వెతికితే అది ఈ పాపిష్టి మొహం అలీ ఇంట కనిపించింది. దాన్ని దొంగలించాడని నేనంటే, నేనే తన మేకను దొంగిలించానని అన్నాడు, అబద్ధాలకోరు!” అన్నాడు హసన్.

అలీ కూడా ఆ మేక చిన్నతనం నుంచి తన వద్ద పెరిగిందనీ, మధ్యలో హసన్ కాజేశాడనీ అన్నాడు.

జుహా ఇద్దరి ముఖాలూ పరీక్షగాచూసి, “ఇద్దరు వ్యక్తులు దీర్ఘ కాలం కలిసి ఉంటే ఇద్దరి మధ్యా పోలికలు ఏర్పడతాయన్నది అందరికీ తెలిసినదే. అలీ ముఖం చూడండి! అచ్చు మేక ముఖంలా లేదా? మేక అలీదే!” అని ముట్టూ చేరిన వారి ఎడట తీర్చు చెప్పి, తన గాడిదను ఎక్కి బయలుదేరాడు.

హసన్ పట్టరాని ఆగ్రహంతో, వెళ్ళిపోయే జుహాను చూసి, “నిజమే మరి! అందుకే ఆ ఇద్దరిలో ఏది గాడిదో తెలియటం లేదు!” అన్నాడు.

★

★

వై కథకు మంచి పేరు అలీచించి ఒక కార్డు మీద మాత్రమే, మీ చిరునామాతోపాటు రాసి, “కథా శీర్షిక పోటీ”, చందమామ, 2 & 3 ఆర్కాట్రోడ్డు, వజ్రపళని, మద్రాసు 600026 అన్న చిరునామాకు పంపండి. కవరు వగైరా పరిశీలించబడవు.

కార్డులు మాకు ఏప్రిల్ 20 లోగా చేరాలి. అందులో ఫోటోవ్యాఖ్యలు చేర్చరాదు. ఫలితాలు, '77 జూన్ చంద్రమామలో ప్రకటించబడతవి.

ఫలప్రసరి నెల పోటీ ఫలితం: ఆడువారి పాటలకు అర్థాలు వేరులే!

గెలుపొందినవారి పేరు: బి. వి. పద్మావతిదేవి.

దండంబులకు C/9 శ్రీ వి. రాజేశ్వరమూర్తి, మచిలీపట్నం-2

పోటో వ్యాఖ్యల పోటీ : : బహుమానం రు. 25 లు

ఈ పోటోల వ్యాఖ్యలు 1977 జూన్ నెల సంచికలో ప్రకటింపబడును.



★



T. V. Seshagiri

D. N. Shirke

- ★ పై పోటోలకు నరికిన వ్యాఖ్యలు ఒక్కమాటలోగానీ, చిన్న వాక్యంలోగానీ కావాలి. (రెండు వ్యాఖ్యలకూ సంబంధం ఉండాలి.)
- ★ ఏప్రిల్ నెం 20-వ తేదీలోగా వ్యాఖ్యలు మాకు చేరాలి. తరువాత చేరే వ్యాఖ్యలు ఎంతమాత్రమూ పరిశీలింపబడవు.
- ★ మాకు చేరిన వ్యాఖ్యలలో అత్యుత్తమంగా ఉన్న సెట్టుకు (రెండు వ్యాఖ్యలకు కలిపి) రు. 25/-లు బహుమానం.
- ★ వ్యాఖ్యలు రెండూ పొస్తుకార్డుపైన రాసి, (వ్యాఖ్యలకు సంబంధించని ఇతర విషయాలేవీ చేర్చరాదు.) ఈ ఆద్రనుకు పంపాలి :-చందమామ పోటో వ్యాఖ్యల.పోటీ, మద్రాసు-26.

ఫిబ్రవరి నెల పోటీ ఫలితాలు

మొదటి పోటో : అ క్ష య మ స్తు

రెండవ పోటో : అ మృ త మ స్తు

పంపినవారు : జి. సునందిని, 16/578, వి. వి. అగ్రహారం, నెల్లూరు-1

బహుమతి మొత్తం రు. 25/-ఈ నెలాఖరులోగా పంపబడుతుంది.

అమృతాంజన్

తలనొప్పిలకు జలుబులకు బెణుకులకు
ఇంటింటా ఉండవలసిన దివ్యజౌషధము



నొప్పులకు, జలుబులకు, బెణుకులకు ఉపశమనం
కలిగించే అమృతాంజన్ ను బాధగా ఉన్నచోట
కొద్దిగా రాసి రుద్దండి. దానిలో చేరి ఉన్న పది
శ్రేష్ఠమైన ఔషధాలు నిమిషాలమీద గుణాంకలిగి
స్తుందని మీరూ తెలుసుకొంటారు. అదాచేసే పెద్ద
సీసాలలోను, చిన్న సీసాలలోను తక్కువ వెలకు
ఇమిడికగా చిన్న
డబ్బాలలోను లభిస్తుంది.
అమృతాంజన్ - 80 సంవత్సరాలకు పైబడిన సమృద్ధిమైన
విస్తృత ప్రాచీనము.

అమృతాంజన్ లభింపజేయండి



AM-1255

గిలిగింతలు పెట్టే తమాషాతో... మజా పొందండి




పన్నెండు ముగించి సదమూదవ దానికి వెళ్తున్నారా ?
దాని, ఇప్పుడెంతో సమస్య వుందో అంటుంది ముందు.
యుక్త వయస్సులో మొదలిడుతోంది సమస్య. ఆంప్రో
సదమూదవ బిస్కెట్టుతో ప్రారంభిస్తోంది
తమాషా. ఈ సదమూదవ బిస్కెట్టు మిగిలిన
పన్నెండు బిస్కెట్టులోను సమానంగా
పంచబడ్డ తృప్తికంటే మరెక్కువ తృప్తి
నిస్తుంది.

నేదే ఒక ఆంప్రో ప్యాకు కొని
ప్రయత్నించి చూడండి.




ఆంప్రో®
గ్లూకోజ్ బిస్కెట్టు



aa/afp/6676

అమెరికాకు 10,000 కాపీలు ఎగుమతి అయిన
పుస్తకం ఇప్పుడు తెలుగులో వెలువడింది



మొత్తం పాదరమణ మూలతో, పంచరంగ బొమ్మలతో
బాబు బొమ్మల రామాయణం

వెల. రూ. 15- ప్రతులకు మొదలైన లాభాన్ని పుస్తకాల షాపులో అడగండి
లేక మారు కొరత — ఆంధ్రప్రదేశ్ బుక్ డిస్ట్రిబ్యూట్స్

మండుగొ పది రూపాయలు
M.O. ద్వారా పంపితే, పాస్టేజీ
మేమే భరించి మిగిలిన
అయిదు రూ.లకి V.P. షాపులేము

రెప్రింటింగ్. సికింద్రాబాద్ 500002
నవోదయ పబ్లిషర్స్, విజయవాడ. 520002
ప్రచురణ
సంస్కృతి ఇంటర్నేషనల్. 6A రిజిస్ట్రేషన్, మద్రాసు 600018



రామ్, శ్యామ్ లకు మళ్ళీ సెలవుల హలపారు విమానంలో బయల్దేరి సారి పికారు.



అమ్మో! విమానాల దారి మళ్ళించే మొనగాడు— చేత తుపాకీతో హాజరు అయినాడు



వెళదాం ఆ దురాంతకుని వెనకే మనం, చేద్దాం మరి చేతనైతే సాయం పాపం.



మొనగాని వీపుపై తుపాకీ వున్నట్లున్నది, మన రామ్ పెట్టిన పాపిన్స్ ప్యాకే మరి అది.



అంతే, అదిరిపడ్డాడు అతగాడు, ఫైలెట్ తుపాకీ లాగేశాడు, మరో దారిలేని మొనగాడు కాలికి బుడ్డి చెప్పేశాడు.



రామ్, శ్యామ్ లే రక్షించారు ఆరోజు 'పాపిన్స్ హీరో' అని మెచ్చారు అందరు ఆరోజు!



నోరూరించే మనసుదోచే మైమరపించే

పాపిన్స్

పండ్లరుచిగల పిప్ప రమెంట్లు

5 పండ్ల సువాసనలలో—
రాస్ బెర్రీ, అనాస, నిమ్మ
నారింజ, మోసంబి.

